



آسان سنڌي ڪتاب

نائيں ۽ ڏهين ڪلاس لاءِ

سنڌ ٿيڪست بُك بورڊ، ڄامِ شورو

هن ڪتاب جا سڀ ۾ حق ۽ واسطہ سند تيڪست بُك بورڊ،
ڄام شورو، سند وٽ محفوظ آهن.

۹۸***۶۰

سند تيڪست بُك بورڊ، جو تيار ڪيل ۽ صوبائي نصاب ڪميٽي
بيورو آف ڪريڪيولم، سند جي ليٽر نمبر
B.C/Ext. (Curr:) 4898
تاریخ 11 جولائی 1977 ع موجود سند صوبی جي سينڪندری اسکولن لاءِ
واحد درسي ڪتاب طور منظور ڪيل آهي.

نگران اعليٰ: آغا سهيل احمد

چيئرمين، سند تيڪست بُك بورڊ

نگران: اويس پتو

لکنڈڙ: داڪٽر سيد محمد صالح شاه

ايديٽر:

سيد امداد حسيني، داڪٽر غلام علي الانا

اويس پتو

نظرثاني ڪاميٽي:

سايد شير شاه، داڪٽر غلام علي الانا،

مس تاج بيڪم، سيد امداد حسيني

پروف ريدر: جمشيد احمد جوڻڃجو

ڪمپيوٽر ڪمپوزنگ: دانش پير

فهرست

نشر جو پا گو

7	1. حجّة الوداع وارو خطبو
11	2. حضرت سلمان فارسي رضي الله تعالى عنه
14	3. حضرت امام جعفر صادق عليه السلام
17	4. قائداً عظماً رحمة الله عليه جا ارشاد
21	5. اتحاد، تنظيم ۽ یقین محکم
24	6. مولانا دین محمد وفائی
29	7. مائی خیری
33	8. هنر دولت آهي
36	9. خط
39	10. بين الاقوامي عدالت
43	11. اجرڪ
47	12. ميرن جي دربار
51	13. ڪينجهر ڏيندي
54	14. سنڌي ادب جي مختصر تاريخ

- | | |
|----|-----------------------------------|
| 59 | 15. رَدْ پَچَاءٌ |
| 62 | 16. بِهِ تَهْ بَارْهَن |
| 66 | 17. نَصْرِيْبُور |
| 69 | 18. جَهْرُو رَاجِ تَهْرُو يَاهْكُ |


نظم جو یا گو

- | | |
|----|---|
| 75 | 19. آهیون الف آسری، مُحَمَّد مِيجِیوسون |
| 77 | 20. نِيكِي |
| 79 | 21. دُعا |
| 81 | 22. سِچْل سِرمِست |
| 83 | 23. ذِيْشُو |
| 96 | 24. بِبايون سُكْ جَوْ كَوْ سِنسَار |
| 88 | 25. پِيارا وَطَن |
| 90 | 26. هَارِي |

نشر جو پاگو

بسم الله

حجّة الوداع وارو خطبو



هجري ڈھین سال جي ذوالحج مهيني ۾ حضرت محمد رسول الله صلی الله علیه وآلہ وسلم جن اتكل هڪ لک چاليهه هزار مسلمانن جي جماعت سان آخری حج ادا ڪيو. مناسڪ جي ادائگيءَ کان پوءِ، پاڻ عرفات جي ميدان ۾ ڏاچيءَ تي چڙهي خطبو ڏنائون. اهو خطبو مسڪين، پانهن، زالن ۽

يتيمن جي حقن جو کليل پدرنامو هو. آن ھر پاڻ سڳورنُ مسلمانن کي توحيد جي امانت ۽ قرآن جي دستور کي ساهه سان سانيي رکڻ جو تاكيد فرمایو. هڪٻئي جي جانيں، لجن ۽ ملڪيتن جي احترام رکڻ جي تلقين ڪيائون. پانهن سان شفقت، يتيمن سان مهربانی ۽ مسكنين جي سنپال ۽ عورتن سان عدل ۽ سندن حقن جي حرمت جو تاكيد ڪيائون. سندن خطبي جون ڪي اهم ڳالهيوں هي آهن:

* آءِ اچوکي ڏينهن، جاهليت جي سمورين رسمن کي پنهنجن پيرن هيٺان لتاڙيان ٿو. اللہ تعالیٰ اوهان کان جاهليت جون گمراهيون دور ڪيون ۽ نسبي فخر ختم ڪري ڇڏيائين. مومن عزت وارو ۽ فاجر ذليل آهي. اچ کان پوءِ عربيءَ کي عجميءَ تي ۽ عجميءَ کي عربيءَ تي ڪابه فضيلت کانه آهي. سڀ انسان، آدم جو اولاد آهن ۽ آدم کي متيءَ مان پيدا ڪيو ويyo هو. هرڪو مسلمان ٻئي مسلمان جو ڀاءِ آهي ۽ سڀ مسلمان هڪ برادي آهن.

* اي انسانو! پنهنجي غلامن جو خيال رکو. جيڪي اوهين کائو، سو هنن کي کاريyo ۽ جيڪي اوهان پهريyo، سوئي هنن کي پهريyo.

* عورتن جي معاملي ۾ اللہ تعالیٰ کان ڊڃندا رهو. عورتن تي اوهان جا ۽ هنن جا اوهان تي حق آهن. اوهان جون جانيون ۽ اوهان جا مال هڪٻئي تي اهڙيءَ طرح حرام ڪيا وڃن ٿا، جهڙيءَ طرح اچوکي ڏينهن هن شهر ۾ خون خرابي حرام ٿيل آهي.

* آه اوهان و ت هك اهڙي شيء ڇڏي و جي رهيو آهيان،
جيڪڏهن اوهان ان کي مضبوطيء سان جهليenda ته ڪڏهن به
گمراهه نه ٿيندا. اهو آهي ”الله جو ڪتاب“.

* قرض ادا ڪيو و جي. اذاري شيء و اپس ڏني و جي،
ضامن قرض پري ڏيڻ لاءِ بدل آهي.

* خبردار! متن مون کان پوءِ گمراهه ٿي و جو ۽ هڪ ٻئي
جون سسيون لاهيندا رهو. اوهان کي الله ذو الجلال جي آڏو حاضر
ٿيڻو آهي. اهو اوهان جي عملن بابت اوهان کان پُچائو ڪندو.
ڏوھاري پنهنجي ڏوھه لاءِ خود ذميوار آهي. پيءِ جي ڏوھه لاءِ پُت ۽
پُت جي ڏوھه لاءِ پيءِ ذميوار نه آهي. جيڪڏهن ڪو بنھه ڪارو ۽
شيدي شخص اوهان جو امير هجي ۽ اوهان کي الله تعالى جي
ڪتاب موافق هلائي ته ان جي اطاعت ۽ فرمانبرداري ڪريو.

* پنهنجي خالق جي عبادت ڪريو، پنج وقت نماز
پڙھو، رمضان جي مهيني ۾ روزا رکو ۽ ديني حڪمن جي
اطاعت ڪريو ته جيئن الله تعالى جي جنت ۾ داخل ٿي وڃو.

* مذهب ۾ انتها پسنديءَ کان بچندا رهجو، چاكاڻ ته
اوهان کان اڳيون قومون به انهيءَ ڪري توليون توليون ٿي
تباهه ٿي ويون.

خطبي کان پوءِنبي ڪريم صَلَيْ اللَّهُ عَلَيْهِ وَآلِهِ وَسَلَّمَ
جن ماڻهن کان پيچيو، ڇا مون اوهان تائين الله تعالى جو پيغام
پهچايو؟

ماڻهن جواب ڏنو ”ها، اي الله جا رسول، اوهان الله
تعاليٰ جو پيغام اسان تائين پهچايو.“ اهو جواب ٻڌي پاڻ

فرمایاون ”اللّٰهُمَّ أشْهِدُ“ (يعني اي منهنجا مولا تون شاهد ٿجانء).

خطبی جي پچاڙيء هر پاڻ سڳورن سڀني مسلمانن کي الوداع چيو ۽ تاكيد فرمایاون تر ”جيڪي شخص هتي موجود آهن، سي غير موجود ماڻهن تائين هي پيغام پهچائين.“

مشق

(الف) هيئين سوالن جا جواب ڏيو:

- 1- پاڻ سڳورن آخری حج ڪھري هجري سن هر ڪرڻ فرمایو؟
- 2- هن حج کي ”حجۃ الوداع“ چو ٿو چيو وڃي؟
- 3- پاڻ سڳورن اسلامي برادريء بابت ڪھڙو ارشاد فرمایو؟
- 4-نبي ڪريم جن زالن، بارن، يتيمن ۽ مسکينن واسطي ڪھڙيون نصيحتون ڪرڻ فرمایون؟

(ب) هن سبق هر ”پيرن هيٺان لتاڙن“، ”پچاڻو ٿيڻ“ اصطلاح آهن. توهان ڪي به اهڙا ٿي اصطلاح ٻڌايو:

(ج) هيئين لفظن جي معني ٻڌايو ۽ جملن هر ڪم آڻيو:
ورندي - پائهن - پدرنامو - لجن - پچاڻو - پچاڙيء.

(د) هيئين لفظن جا ضد ٻڌايو:

	آقا		اداري
	انتها		عجمي
	پچاڙيء		حرام

حضرت سلمان فارسي رضي الله تعالى عنه

حضرت سلمان فارسي رضي الله تعالى عنه رسول اکرم صَلَّى اللهُ عَلَيْهِ وَآلِهِ وَسَلَّمَ جن جو هڪ نامور صحابي ٿي گذريو آهي. حضرت سلمان فارسي اصفهان جي هڪ ڳوٽ هر چائو هو. سندس پيءَ هڪ هاري هو.

ایران هر ان وقت زرتشت مذهب جو زور هو، جنهن هر باهه جي پوجا ڪئي ويندي هئي. حضرت سلمان نندي هوندي آتشڪدي جي ايتری خدمت ڪئي، جو کيس ان جي خاص خادمن هر شامل ڪيو ويو. هڪ پيري حضرت سلمان کي سندس پيءَ بنيءَ تي ڪنهن ڪم سان موڪليو. وات تي عيسائيون جون ڪليسايون هيوون، جتي أهي عبادت ڪري رهيا هئا. انهن جي عبادت جي طريقي کان حضرت سلمان ڏadio متاثر ٿيو. پاڻ عيسائي مذهب بابت انهن کان معلوم ڪيائين. انهن کيس شام ملڪ جو ڏس ڏنو. جتي عيسائي مذهب جو مرڪز هو.

حضرت سلمان فارسي کي بنيءَ تان موتندي دير ٿي وئي هئي. سندس پيءَ انكري ڏadio پريشان ٿيو. جڏهن هو گهر پهتو، تڏهن پيءَ کي دير جو ڪارڻ ٻڌائيئين. سندس پيءَ کي ڏادي ڪاوڙ لڳي. هن حضرت سلمان کي زنجирن سان ٻڌي چڏيو.

ڪجهه ڏينهن کان پوءِ حضرت سلمان کي اطلاع مليو ته هڪ قافلو شام وڃي رهيو آهي. پاڻ زنجiron ٿوڙي اچي قافلي سان مليو ۽ شام پهتو. اتي هو هڪ عيسائي پيشوا سان مليو.

جتان 'نصيбин' مان ٿيندو 'هموريه' ۾ هڪ بزرگ وٽ پهتو. حضرت سلمان سلمان^{رض} اتي ڳچ عرصو رهيو. اتي پاڻ پورهيو ڪري ٻڪريون ۽ ريون خريد ڪيون. انهيءَ بزرگ وقت وفات هجرت ڪري يشرب ايندو. سندس نشانيون هي آهن، ته هو صدقىي جون شيون پاڻ استعمال ۾ نه آئيندو، بلڪ هديبي ۾ ملييل شيون ڪتب آطيندو. سندس ٻنهيءَ ڪلهن جي وچ تي نبوت جي مُهر هوندي.

حضرت سلمان^{رض} پنهنجو سمورو مال قافلي وارن کي يشرب وٺي وجڻ لاءِ ڏنو. قافلي وارن کيس غلام بٺائي هڪ يهوديءَ وٽ وڪڻي چڏيو. حضرت محمد مصطفىٰ صَلَيْ اللَّهُ عَلَيْهِ وَآلِهِ وَسَلَّمَ جن هجرت ڪري مدیني پهتا، تڏهن حضرت سلمان^{رض} سندن خدمت ۾ حاضر ٿيو ۽ صدقىي جي كجور پيش ڪيانين. پاڻ سڳورن^ڻ أها كجور صحابن ۾ ورهائي چڏي، پر پاڻ نه کاڙائون. بهيءَ پيري حضرت سلمان فارسي^ڻ هديبي طور ڪجهه شيون ڪڻي وي، پاڻ سڳورن^ڻ أهي شيون قبول فرمایون ۽ استعمال به ڪيون. باقي نبوت جي مُهر جي هڪڙي نشاني رهيل هئي. نيث انهيءَ جي به زيارت ٿيس ۽ پاڻ ايمان آڻي مسلمان ٿيو.

ڪجهه وقت کان پوءِ حضرت سلمان^{رض}، رسول اکرم صَلَيْ اللَّهُ عَلَيْهِ وَآلِهِ وَسَلَّمَ ۽ صحابن جي مدد سان پنهنجي قيمت ادا ڪري آزاد ٿيو.

حضرت عمر رضي الله تعالى عنه پنهنجي خلافت جي زمانی ۾ حضرت سلمان^{رض} کي 'مداين' جو گورنر مقرر کيو. گورنر ٿيڻ کان پوءِ به سندس طبيعت ۾ ڪنهن به قسم جو ٿيرو ڪونه آيو. اسلامي احڪامن جي پوريءَ طرح پيروي ڪرڻ سان گڏ اسلامي تعليم کي عام ڪرڻ لاءِ نهايت گھڻيون ڪوششون ورتائين. سن 37 هجريءَ ۾ اسلام جي هن مجاهد مرد آسي سالن جي عمر ۾ وفات ڪئي.

مشق

(الف) هيئين سوالن جا جواب ڏيو:

- 1- حضرت سلمان^{رض} ڪتي جو رهاڪو هو؟
- 2- حضرت سلمان^{رض} حق ۽ سچ جي ڳولا لاءِ ڪھڙيون ڪوششون ڪيون؟
- 3- اسلام قبول ڪرڻ کان پوءِ حضرت سلمان^{رض} ڪھڙيون خدمتون سرانجام ڏنيون؟

(ب) هيئين لفظن جي معني لکو ۽ جملن ۾ ڪم آڻيو:
نامور - پيشوا - ڪارڻ - ڏس - ٿيرو.

(ج) اهو لفظ جو ڪنهن ماظھوء، ٻئي جاندار يا بي جان شيء جو خاص طرح نالو هجي، تنهن کي اسم خاص چئجي ٿو، هن سبق مان اهڙا اسم خاص چوندي لکو:

حضرت امام جعفر صادق عليه السلام

امام جعفر صادق عليه السلام سن 80 هجريءَ ۾ مدیني منوره ۾ چاوا. سندن والد جو نالو امام محمد باقر^{آهي}. سندن نسبی سلسلو چوٽین پیڙھيءَ ۾ حضرت علي ڪرم الله وجھه' سان ملي ٿو. پاڻ ابتدائي تعلیم پنهنجي ڏاڻي حضرت امام زين العابدين^آ کان ورتائون. پنهنجي ڏاڻي جي وفات کان پوءِ، پنهنجي والد جي درس ۾ شريڪ ٿيا ۽ تعلیم جو سلسلو جاري رکيائون. پنهنجي ڏاڻي ۽ والد جي صحبت ۽ تعلیم مان فيض پرائيون.

امام جعفر صادق^آ پنهنجي وقت جا وڌا عالم ۽ فقيهه هئا. ڪيتراي مشهور عالم ۽ فقيهه فيض حاصل ڪرڻ لاءِ وتن اچي رهندما هئا. انهن ۾ فقهه حنفيءَ جو باني امام ابوحنيفه، فقهه مالكيءَ جو بنيد وجهندز امام مالڪ^آ دنيا جي مشهور مفكر، ڪيميادان، نجوم ۽ رياضيءَ جي ماهر ابو موسى جابر بن حيان جا نالا ذكر لائق آهن.

امام جعفر صادق^آ ديني مسئلن جي تحقيق ۽ ڇنڊ چاڻ ڪري، انهن تي قرآن ۽ حديث جي روشنيءَ ۾ فتوائون ڏنائون. سندن ديني فتوائن، فيصلن ۽ ديني سمجھاڻين اڳتي هلي باقاعدوي فقهه جي صورت اختيار ڪئي، جيڪا فقهه جعفريره جي نالي سان مشهور آهي.

سندن ڏنل تعلیم مان کي اهم ڳالهيوں هي آهن:
 * نماز پڙهو ۽ ان تي هميشه قائم رهو، چاڪاڻ ته نماز
 دين جو مضبوط ٿنيو آهي.
 * جيڪو شخص بين لاءِ کڏ کوتني ٿو، اهو پاڻ انهيءَ
 کڏ ۾ ڪرندو. جيڪو شخص بيوقوفن جي صحبت اختيار
 ڪري ٿو. سو ڏليل ٿئي ٿو ۽ جيڪو شخص خراب هندن تي
 ويندو، ان لاءِ ماڻهو چڱو خيال نه ڪندا.
 * هميشه سچ ڳالهائجي، پوءِ انهيءَ مان نفعو پهچي يا
 نقصان.

* جيڪڏهن ماڻهن سان ميل ميلاب رکڻو هجي ته چڱن
 ماڻهن سان رکجي. فاجر ۽ فاسق ماڻهن کان هميشه دور رهجي.
 اهي ماڻهو اهڙي جبل وانگر آهن، جنهن مان نه ڪو پاڻيءَ جو
 چشمو ٿو نكري ۽ نه وري مٿس ڪو وڻ ئي ٿو اپري. هو اهڙي
 زمين جهڙا آهن، جنهن تي ڪنهن به سلي پيدا ٿيڻ جي أميد نه
 آهي.

حضرت امام مالڪؑ جي ڪچوريءَ ۾ هڪ دفعي حضرت
 امام جعفر صادقؑ جي ڳالهه اچي نكتي پاڻ فرمائيون ته:
 “آءُ جعفر بن محمد جي خدمت ۾ جڏهن به حاضر ٿيندو
 هئس، تڏهن کيس هميشه مُركندي ڏسندو هئس. جڏهن سندن
 خدمت ۾نبي ڪريم صَلَي اللَّهُ عَلَيْهِ وَآلِهِ وَسَلَّمَ جن جو ذكر
 ٿيندو هو. تڏهن پاڻ ايترو متاثر ٿيندا هئا، جو سندن مُنهن
 مبارڪ زردي مائل ٿي ويندو هو. آءُ نهايت گھڻو سندن خدمت
 ۾ حاضر ٿيندو هئس.

“پاڻ سدائين نماز پڙهندی ڏسٹ ۾ ايندا هئا، يا روزي جي حالت ۾ قرآن مجید پڙهندی ڏسيا هئا. سندن دل ۾ الله تعاليٰ جي ذات کان سواء ٻئي ڪنهن جو به خوف ڪونه هو.”
 حضرت امام جعفر صادقؑ وڏا سخني هئا جيڪو مستحق ۽ ضرورتمند وتن ايندو هو، ان جي اهڙي نموني مدد ڪندا هئا، جو ماڻهن کي ان جي خبر ئي ڪان پوندي هئي. سندن دستور هو ته جڏهن رات جو اوندھه ٿيندي هئي، تڏهن هڪ توکريءؑ ۾ مانيون، گوشت ۽ بيون ڪادي جون شيون وجهي مدیني منوره جي گهٽين ۾ ويندا هئا ۽ ضرورتمندن کي ورهائي ڏيندا هئا. اهو عمل سندن آخری دم تائين قائم رهيو. اسلام جي هن بزرگ هستيءؑ سن 148 هجريءؑ جي شوال مهيني ۾ وفات فرمائي.

مشق

(الف) هيئين سوالن جا جواب ڏيو:

1- حضرت امام جعفر صادقؑ ڪهڙن استادن وٽ تعليم حاصل ڪئي؟

2- حضرت امام جعفر صادقؑ جن جا ڪهڙا مشهور شاگرد ٿي گنريا آهن؟

(ب) هيئين لفظن جي معني لکو ۽ جملن ۾ ڪر آظيو:
 نسيبي - پيرهي - فيض - فاجر - فاسق - مستحق.

(ج) ڪن به پنجن ڪمن جا نالا لکو:
 جيئن: لکن، پڙهن.

(د) متن مائين جي رشتن جا نالا لکو، جيئن:
 ڏاڏو - پيءؑ - ماءؑ ۽ ڏيءؑ.

قائدِ اعظم جا ارشاد



قائدِ اعظم رح اسان جي پياري وطن پاڪستان جو باني ۽
عظيم اڳوانڻ هو. سندس ارشاد هي آهن:
شاگردن ڏانهن:

- * تعلیم پکيڙڻ لاءِ وڌي ۾ وڌي قرباني ڏيڻ کان به
کيپائڻ نه گهرجي. ان مقصد کي حاصل ڪرڻ لاءِ جيٽريون به
تکلیفون اچن، اهي ٿوريون آهن.
- * آءٌ توهان کي تعليمي عمل ۾ مصروف رهڻ جو تاكيد
ٿو ڪريان، ڪُمر ۽ بس ڪُمر. پنهنجي قوم جي سچائيءَ سان
خدمت ڪندا رهو ۽ اڳتي وڌندا رهو.
- * توهان مستقبل جا معمار آهيyo. ان لاءِ جيڪو ڏکيو ڪم
اوھان جي ڏمي آهي. ان کي مُنهن ڏيڻ لاءِ پنهنجي شخصيت ۾
نظر ۽ ضبط پيدا ڪريو، مناسب تعلیم ۽ موزون تربيت حاصل
ڪريو.

* آئه پاکستان جي هر رهائو ۽ خاص طرح پنهنجي نوجوان طبقي کي هيء ڳالهه چڱيء طرح ٻڌائيٽ ٿو چاهيان ته خدمت، برداشت ۽ همت جي سچي جذبي جو مظاهرو ڪريو. اهڙو اعليٽ مثال قائم ڪريو، جو اوهان جا ساتي ۽ ايندڙ نسل اوهان جي پيروي ڪري.

سرڪاري ملازم من ڏانهن:

* جيڪڏهن اسين هن عظيم مملكت پاکستان کي خوشحال ڏسڻ چاهيون ٿا، ته اسان کي پوري توجيه سان غريب ماڻهن جي چڱائي ۽ بهتريء لاء پاڻ پتوڙ ٿو پوندو. جيڪڏهن اوهان هڪ ٻئي سان تعاوون ڪريو ته مون کي يقين آهي ته اوهان ڪامياب ٿيندا.

* آئه اوهان کي يقين ٿو ڏياريان ته دنيا ۾ اوهان جي ضمير کان وڌيڪ ڪابه شيء نه آهي. جڏهن اوهان خدا جي حضور ۾ پيش ٿيو، تڏهن اوهان خود اعتماديء سان چئي سگھو، ته مون تي جيڪي فرض رکيل هئا، اهي مون پورا ڪري ڇڏيا. مون کي يقين آهي ته اوهان اهو جذبو پنهنجي دلين ۾ پيدا ڪري وٺندا ۽ انهيء مطابق زندگيء جو ڪم سرانجام ڏيندا.

* جيڪڏهن اوهان واقعي پاکستان جو وقار بلند ڪرڻ ٿا چاهيو ته اوهان کي ڪنهن به قسم جي دباء جو شكار ٿيڻ نه گهرجي، پر ان جي ابتڙ عوام ۽ ملڪ جي سچي خادر جي حيديث سان پنهنجا فرض بي خوفيء سان پورا ڪندا رهو.

پاکستانی عوام ڏانهن:

* قدرت توهان کي سڀ ڪجهه ڏنو آهي، توهان وٽ اکيچار ذريعاً آهن، توهان جي ملڪ جو بنیاد پئجي چکو آهي. هاڻي اهو توهان تي ڇڏيل آهي، ته توهان ان کي ڪيئن ٿا ناهيو، جيٽرو جلد ناهي سگھو ٿا، ناهيو.

* منهنجي پيغام جو ٿئُ هيءَ آهي، ته هر مسلمان کي ايمانداريءَ، خلوص ۽ بي غرضيءَ سان پاکستان جي خدمت ڪرڻ گهرجي.

* اسین مستقل مزاجي، اٺڌک محنت ۽ قربانيءَ جي جذبي سان پاکستان کي هڪ عظيم ۽ مستحڪم مملڪت بٽائينداسين. انشاءالله پاکستان قائم رهڻ لاءِ ثنيو آهي ۽ زمين جي ڪابه طاقت اهڙي نه آهي، جا ان کي تباهم ڪري سگھي.

* قيامِ پاکستان، جنهن لاءِ اسان گذريل ڏهن سالن کان جدو جهد ڪري رهيا هئاسين، سو اللہ جو شکر آهي ته اڄ ڪليل حقiqet آهي. اسان جو مقصد صرف هڪ مملڪت حاصل ڪرڻ نه هو، بلڪه اهو مقصد حاصل ڪرڻ جو ذريعو هو. مقصد اهو هو ته اسان اهڙيءَ مملڪت جا مالڪ هجون، جتي اسین پنهنجي روایتن ۽ تمدني خصوصيتن مطابق ترقی ڪري سگھون، جتي

اسلام جي عدل ۽ هڪجهڙائيه جي اصولن تي آزاديء سان عمل ڪرڻ جو موقعو حاصل هجي.

مشق

(الف) هيٺين سوالن جا جواب ڏيو:

- 1- قائداعظم شاگردن کي نصيحت ڪندي ڪھڙين ڳالهين ڏانهن سندن ڏيان ڇڪايو آهي؟
- 2- سرڪاري ملازمن کي قائداعظم ڪھڙي هدایت ڪئي آهي؟
- 3- قائداعظم جي خيال موجب پاڪستان ڪٿون مقصدن کي حاصل ڪرڻ لاءِ قائم ڪيو ويو آهي؟

(ب) هيٺين لفظن جي معني لکو ۽ جملن ۾ ڪم آظيو:

- ڪڀائڻ - معمار - موژون - تربیت - برداشت - ٿئ -
تعاون - جدوجهد.

(ج) اهو نالو جو هڪڙي قسم جي سڀني جاندار يا بي جان شين لاءِ هڪجهڙو هجي يا هر هڪ سان لاڳو ٿي سگهي،
تنهن کي اسم عام چئجي ٿو، تو هيٺن اهڙا کي به پنج
اسم عام لکي ڏيڪاريو.

(د) هيٺين جملن کي درست ڪري لکو:

- 1- آهي حقیقت کلي شکر سو آهي جو خدا اڄ ت.
- 2- تو هان قدرت سڀ ڪجهه کي آهي ڏنو.

اتحاد، تنظیم ۽ یقین محکم

قومن جي ترقى ۽ تنزل، کمال ۽ زوال جو دارومدار اتحاد تي آهي. اتحاد اهو روح آهي، جيڪو قومن کي حياتي ۽ تازگي بخشي ٿو. تاريخ شاهد آهي ته دنيا ۾ اهي ئي قومون زنده رهي سگھيون آهن، جن ۾ اتحاد جي قوت هئي، پر جنهن قوم ۾ نفاق ۽ ڦيتاڙو هو، اها تباھ ۽ برباد ٿي وئي. دنيا جو ڪوبه نديو توڙي وڏو ڪارنامو تيسائين سرانجام ڏيئي نٿو سگھجي، جيسائين پاڻ ۾ اتحاد قائم نٿو ڪجي. دنيا جون هي عظيم ايجادون، دريانئ ۽ هوائين تي انسان جي حڪمراني، سج جي توانائيء مان فائدا حاصل ڪرڻ ۽ زمين مان خزاننا کوئي ڪڍڻ، اهي سڀ عمل انسان لاء تدهن آسان ٿيا، جڏهن هن پاڻ کي اتحاد جي زiyor سان سينگاريyo.

اسلام ۾ اتحاد کي خاص اهميت ڏنل آهي. قرآن شريف ۾ ارشاد آهي ته "الله جي رسيء کي مضبوطيء سان پڪڙيو ۽ ٿولا ٿولا نه ٿيو." اسان جي پياري وطن پاڪستان جي بانيء قائدِ اعظم محمد علي جناح پاڪستان جي پهرين سالگره جي موقععي تي قوم جي نالي پيغام ڏيندي فرمایو هو ته "هن وقت قوم نهايت نازڪ دور مان گذري رهي آهي. ان ڪري قوم کي اتحاد، تنظيم، یقين محکم ۽ عمل پيهمر جي ضرورت آهي." قوم جي ان فرض شناس رهبر انهيء حقیقت کي صحیح طور سچاتو هو ته جيسائين اسان پاڪستانی رنگ، نسل، زبان، رسم ۽ رواج جا ويچا وساري هڪ پاڪستانی قوم نه

ٿينداسين، تيسنائين اسان جو پيارو وطن ساراھه جو ڳي ترقى ڪري نه سگهندو. ترقى حاصل ڪرڻ لاءِ هميشه عمل جي ضرورت هوندي آهي؛ پر صحيح عمل تڏهن ٿيندو، جڏهن قوم ۾ مڪمل اتحاد هوندو. هر ڪنهن قومي عمل يا ارادي جي پورائي لاءِ رتابندي ۽ تنظيم جي ضرورت هوندي آهي.

قومن جي ترقى ۽ بهترى ۽ اتحاد کان پوءِ تنظيم جي ضرورت هوندي آهي. فوج جو ئي ڪشي مثال وٺو. فرض ڪريو ته ڪنهن فوج ۾ اتحاد ۽ اتفاق آهي، طاقت آهي، جنگي ساز و سامان به گھڻو آهي، پر جيڪڏهن انهيءِ فوج ۾ تنظيم نه آهي ته اها جنگ جي ميدان ۾ ڪاميابيءِ جي بجاء شڪست جو منهن ڏسندي.

القومن جي ترقى ۽ سربلندى ۽ ارادي جي پختگي يعني يقين محڪم جي به ضرورت هوندي آهي. جيسنائين ڪنهن قوم کي پنهنجي عمل تي مڪمل يقين ۽ ان جي صداقت ۾ مڪمل پروسو نه آهي، تيسنائين اها قوم اتحاد ۽ تنظيم جي خوبيءِ هوندي به هن دنيا ۾ ڪو نمایان ڪم ڏيڪاري نه سگهندى. دنيا جون هي عظيم الشان عمارتون، باغ ۽ باغيچا، سُھڻيون بازاريون، انوکيون مشينون ۽ بيون سائنسي ايجادون، جي اسان لاءِ عيش ۽ آرام جو سامان مهيا ڪن ٿيون، سي سڀان پنهنجي مسلسل عمل ۽ مستقل ارادي، يعني عمل پيهمر ۽ يقين محڪم سان وجود ۾ آنديون آهن.

دنيا جا نامور اڳاڻ ۽ سڀه سالار، جن پنهنجي قومن کي عزت ۽ عظمت جو مقام ڏيڪاريو آهي، سي سڀئي مستقل ارادي ۽ يقين محڪم وارا هئا. انهن عظيم انسانن پنهنجي پختي يقين ۽ لاڳيتى ڪوشش سان قومن ۾ اتحاد آڻي، کين

تنظیم جي قوت سان طاقتور ڪري، دنيا ۾ سرخرو ۽ سرفراز بٹايو آهي. ٿُركيءَ جي عظيم رهنما غازي ڪمال اتاترڪ ۽ نديي ڪند پاڪ- هند جي مسلمان رهنما قائدِ اعظم ڇا مثال اسان جي اکين آڏو آهن، ته ڪيئن نه انهن اڳواڻن ارادي جي قوت ۽ پختي ڀقين سان پنهنجي قومن کي آزاديءَ جي سعادت سان همڪنار ڪيو.

مشق

(الف) هيئين سوالن جا جواب ڏيو:

- 1 اتحاد نه هئڻ ڪري قوم کي ڪھڙو نقصان ٿيندو؟
- 2 اتحاد مان ڪھڙا فائدا آهن؟
- 3 تنظيم چو ضروري آهي؟
- 4 ڀقين محڪم چا کي ٿو چئجي؟

(ب) هيئين لفظن جي معني لکو ۽ جملن ۾ ڪم آئيو:

تنظيم - سرفراز - احترام - عمل پيهم - ويچا.

(ج) هيئين لفظن جا ضد لکو:

آسمان - رهبر - صحيح - ڪاميابي.

(د) ڪنهن به ماڻهوءَ يا شيء وغيره جي ذاتي خاصيت،
حالت يا ڪم تي رکيل نالي کي اسم ذات چئجي ٿو؛
توهين ڪي به اهڙا پنج اسم لکي ڏيڪاريyo.

مولانا دین محمد و فائی

سنڌ جي سرزمين پنهنجي تاريخ جي مختلف دورن ۾ ڪيترن ئي بزرگ، محب وطن ۽ انسان دوست شخصيتن کي جنم ڏنو آهي. انهن باڪمال هستين جي پُرخلوص ۽ بي انتها ڪوشش سبب سنڌ جو نالو هميشه روشن رهندو آيو آهي. انهن شخصيتن نه رڳو هتي جي مخصوص تهذيب ۽ تمدن کي قائم رکيو، پر انساني تهذيب جي ارتقا جو خنده پيشانيء سان آذر ڀاء ڪيو. اهڙيء طرح هن، هن خطي جي رهاڪن کي دنيا جي سدريل ملڪن جي درجي تي پهچائڻ جون ڪوششون ڪيون. اهوئي سبب آهي جو کين اڄ به عزت ۽ احترام جي نگاهه سان ڏٺو وڃي ٿو.

مولانا دین محمد و فائي ٻه سنڌ جي اهڙين ئي اعلي شخصيتن مان هڪ هو، جن جي علمي ۽ ادبی ڪارنامن تي جيترو به ناز ڪجي اوترو گهت آهي. سندس ولادت 27 رمضان المبارڪ 1311ھ مطابق 4 اپريل 1894ع تي سندس آبائي ڳوٽ ڪتي عرف نبي آباد تعلقي ڳڙهي ياسين ۾ ٿي. سندس والد جو نالو خليفو حڪير گل محمد هو ۽ پاڻ ذات جو پٽي هو. مولانا جي اوائلی تعليم سندس والد صاحب جي نظر هيٺ ٿي، جنهن ۾ فارسيء جا ابتدائي ڪتاب پڙهيان. اجا نون ورهين جي ڄمار مس هييس ته پيء جو سايو سِر تان ڪجي ويس ۽ سندس پالنا جو سمورو بار سندس والد جي ڪلهن تي اچي پيو. اهڙيء حالت ۾ به پاڻ تعليمي سلسلي کي ختم نه ڪيائين. فارسيء

جي رهيل تعليم پنهنجي عزيز، ميانجي محمد عالم وت رهي پوري ڪيائين. ان كان پوءِ عربيءَ جي تحصيل لاءِ مولوي غلام عمر جتوئيءَ جي مدرسي ڳوٽ سوني جتوئي ضلعي لازڪائي ۾ وجي داخل ٿيو ۽ اتي پنج سال رهيو. انهيءَ عرصي ۾ عربيءَ جي تعليم مكمel ڪيائين. تعليم ختم ڪري پنهنجي استاد مولوي غلام عمر جي مشوري سان سند مدرسي ڪراچيءَ ۾ اچي استاد ٿيو ۽ اتي بن سالن تائين رهيو. هتي سندس ملاقات مخدوم حاجي حسن اللہ پائائيءَ سان ٿي. جنهن جي صحبت مان کيس گھڻو فيض حاصل ٿيو.

انهيءَ وچ ۾ سندس علمي ناماچار سجيءَ سند ۾ پکڙجي وي، جنهن كان متاثر ٿي راڻپور جي جيلاني پيرن کيس پنهنجن صاحبزادن جي تعليم لاءِ راڻپور گهرائي. هتي پاڻ بن سالن تائين رهيو. ان كان پوءِ نلاهم جي مشور راشدي بزرگ، حاجي امام الدين شاه، کيس پنهنجي فرزندن جي تعليم لاءِ دعوت ڏني.

نلاهم ۾ رهڻ واري دور ۾ سندس واقفيت حاجي امام الدين راشديءَ جي وڏي ڀاءِ علام سيد رشد اللہ شاه جهندي واري سان ٿي. جنهن جي صحبت ۽ علمي رهائين مان مولانا صاحب کي نهايت گھڻو فيض حاصل ٿيو.

هيءَ اهو زمانو هو، جڏهن پهرين مهاياري لزاي هلنڌڙ هئي. انكري دنيا جو هرهڪ ماڻهو حيران ۽ پريشان هو. سند جي حالت به ڪا چڱي ڪانه هئي. جيتوڻيڪ جنگ جي تباھين كان بچاءُ هو؛ پر انگريزن جي غلاميءَ جي ڪري جيڪي جذبا

ماڻهن جي دلين ۾ اپري رهيا هئا، اهي جنگ جي ختم ٿيڻ کان پوءِ يڪدم ظاهر ٿي پيا. هن سلسلی ۾ جيڪا تحریڪ سڀني کان اڳري هئي، سا هئي خلافت تحریڪ. جيئن ته هن تحریڪ جو تعلق خاص طرح مسلمانن سان هو، جنهنڪري تحریڪ جي شروع ٿيندي ئي مولانا صاحب ڻلامه شريف کي الوداع چئي هن تحریڪ ۾ شامل ٿي ويو.

انگريزن هن تحریڪ کي دٻائڻ لاءِ ڪن لالچي مولوين کان خلافت جي مسئلي خلاف فتوائون وني هڪ رسالي جي صورت ۾ شایع ڪرايون. انهيءِ رسالي جي چڀڻ سبب سند ۾ تحریڪ کي نقصان پهچڻ جو سخت انديشو هو.

مولانا وفائيءَ اها ڳالهه هڪدم محسوس ڪئي ۽ سكر مان نڪرندڙ اخبار "الحق" جي مالڪ شيخ عبدالعزيز سان گڏجي ان رسالي خلاف ڪم شروع ڪيائين. ساڳئي وقت سند جي مرد مجاهد، مولانا سيد تاج محمود امروتيءَ جي نظرداريءَ هيٺ انهيءِ رسالي جي رد ۾ هڪ رسالو تيار ڪيائين، جيڪو مارچ 1920ع ۾ لاڙڪائي جي خلافت ڪانفرنس جي موقععي تي تقسيم ڪيو ويو. انهيءِ ڪانفرنس ۾ مولانا ابوالكلام "آزاد" مولانا عبدالباري لکنويءَ مولانا شوڪت علي شريڪ تيا هئا. جلد ئي مولانا وفائيءَ کي جمعيت العلماء سند جو ناظم مقرر ڪيو ويو، جنهنڪري پاڻ هميشه لاءِ ڪراچي ۾ رهائش اختيار ڪيائين.

مارچ 1920ع کان "الوحيد" اخبار جاري ٿي. ان ۾ مولانا، اسستنت ايڊيٽر ٿي ڪم ڪرڻ لڳو. ان سان گـ 1923ع ۾ رسالو

”توحید“ به جاري ڪيائين. جنهن ۾ علمي، تاريخي ۽ مذهبی مضمون شایع ٿيڻ لڳا. شروعات ۾ هيءُ رسالو گھڻو وقت هلي ڪين سگھيو.

1930 ع ۾ وري ”توحید“ رسالو جاري ڪيائين، جو سندس حياتيءُ تائين آب تاب سان هلندو رهيو. سال 1936 ع ۾، جڏهن سند بمئيءُ کان جدا ٿي صوبي جي حيشيت اختيار ڪئي، تڏهن ”الوحيد“ جي ”سند آزاد نمبر“ شایع ڪرڻ ۾ مولانا صاحب خاص دلچسپي ورتني. سال 1939 ع ۾، مولانا عبيده الله سنتي جلاوطنیءُ کان واپس آيو ۽ سند ۾ شاهه ولی الله دھلويءُ جي تعليم جا مرڪز کوليائين. مولانا وفائيءُ انهن مرڪزن جي ڪاميابيءُ لاءُ سرگرم ڪارڪن ٿي ڪم ڪيو. مولانا وفائيءُ نه رڳو دين جو عالم هو، پر کيس تاريخ، جاگرافي ۽ لغت تي پڻ دسترس هئي.

”الوحيد“ اخبار ۽ ماہوار ”توحید“ رسالي جو هر پرچو سندس قومي خدمت ۽ علمي خواهه ادبی حيشيت جو بهترین مثال آهي. انهيءُ اخبار ۽ رسالي جي ذريعي مولانا صاحب سند جي ديني، علمي، سماجي ۽ سياسي، فلاج ۽ بهبود بابت هر هڪ عملي قدم کان سند جي ٻچي ٻچي کي واقف ۽ سجاڳ ڪرڻ لاءُ جيڪا ڪوشش ڪئي، انهن کي ڏسي سندس حبِ الوطنیءُ ۽ علمي بزرگيءُ جو ڌاكو دل تي ڄمي وڃي ٿو. مولانا صاحب ٿيهارو ڪتاب پڻ لکيا، جن کي هڪ خاص درجو حاصل آهي. اسلام جو هيءُ خادر، عالم، اديب ۽ مجاهد ماہ

جمادي الآخر 1369هـ مطابق اپريل 1950ع ۾ رحلت ڪري وجي،
حقيفي محبوب سان مليو.

مشق

(الف) هيئين سوالن جا جواب ڏيو:


- 1- مولانا وفائيء جي نندڀڻ بابت اوهان کي ڪھڙي خبر آهي؟
- 2- مولانا وفائيء کي ڪھڙن بزرگن جي ڪچريء مان فيض حاصل
ٿيو؟
- 3- مولانا وفائيء جا ڪھڙا علمي يادگار موجود آهن؟

(ب) هيئين لفظن جي معني لکو ۽ جملن ۾ ڪم آڻيو:
اوائلي - ڄمار - ناماچار - مهاياوري - اڳري - ڌاكو

(ج) هيئين لفظن جا ضد لکو:

	ولادت		ڪمال
	والد		انتها
	خلاف		اعليٰ
	خادم		گهٽ

مائی خیری



سند جي مسلمانن ۾ کي عورتون اهڙيون به شي گذريون آهن، جيڪي خير جي ڪمن ۾ مردن کان به گوء کڻي ويون آهن. مائي خيري به انهن سخني ۽ درياء دل عورتن مان هڪ هئي. جنهن جو نالو اچ سُودو پيو گائجي. هيء بيببي صاحبه مرحوم مير صوبدار خان شهيد جي راڻي هئي.

سندس اصل نالو بيببي خيرالنساء هو. هن پنهنجي حياتيء ۾ ايترا ته خير جا ڪم ڪيا جو کيس سڀ سڏيندا ئي ”ماي خيري“ هئا. هوء ننديء هوندي کان وٺي ڏادي ذهين ۽ هوشيار هئي. کيس علم سان نهايت گھڻو چاهه هو. ميرن جي حڪومت ۾ فارسيء ۽ عربيء جي تعليم رائج هئي. بيببي صاحبه نهايت لائق ۽ پرهيزگار استادن جي نظرداريء هئيث

تعلیم ورتی. ٿوري ئی وقت ۾ هن قرآن شریف پورو ڪري
ورتو.

ان کان پوءِ هن فارسيءَ ۽ عربىءَ جي تعلیم وٺڻ شروع
کئي؛ جنهن ۾ چڱي ليافت حاصل ڪيائين. هوءِ سخني ۽ ديندار
انسانن جي احوالن پڙهڻ ۾ گھطي دلچسپي وٺندی هئي ۽ ديني
علم سان ڏاڍي محبت هوندي هُيس. هوءِ نهايت رحمدل ۽ نيك
هئي. پاڻ هر سال ڏاڍي خبرداريءَ سان زکوات ڪيديندي هئي.
جيڪا غريبين ۽ مسڪينن کي گهر ويٺي ڏياري موڪليندي
هئي. چوندي هئي ته "الله تعالى اسان جي دولت ۾ غريبين جو
حصو مقرر ڪيو آهي، جيڪو کين ضرور ڏيڻ گهرجي."

هن کي خيرات ڪرڻ ۾ ڏاڍي خوشي ٿيندي هئي.
ڪيترن ئي پُدڙين، معذور ۽ بيواهه عورتن لاءِ ماهاوار وظيفا
مقرر ڪري چڏيا هئائين، جيڪي پڻ کين گهر ويٺي موڪلي
ڏيندي هئي. ڪڏهن به ڪنهن سواليءَ کي خالي نه موتايائين،
حڪومت ۽ دولت هوندي به پاڻ سادگي پسند ڪندي هئي. سادو
ڪائيندي هئي ۽ سادو هنڊائيندي هئي. وڏائيءَ جو ته وتس نالو به
ڪونه هو.

غريبين سان گڏ ويھڻ ۾ کيس پنهنجي اميري ۽ وڏ
ماڻهپي جو ڪڏهن به خيال ڪونه ٿيندو هو. غريبين ۽ گهرجاڻو
عورتن کي ڪنهن به وقت وتس اچڻ وجڻ جي روڪ توڪ
ڪونه هئي. سندس خير جا دروازا مسڪينن لاءِ هر وقت کليل
رهندا هئا. کيس مسجدن ۽ مدرسن ٺهرائڻ جو به ڏاڍيو شوق
هوندو هو. جدا جدا ڳوڻ ۽ شهرن ۾ هن ڪيٽريون ئي
مسجدون تعمير ڪرايون ۽ کوهه ڪوتايا. حيدرآباد ۾ هڪ ڦبائين

مسجد شریف جوڙایائين، جا فقیر جي پڙ ۾ اڄ سودو ”مائی
 خيريءَ واري مسجد“ سڏجي ٿي.
 هُن مسجد سان لاڳو، هڪ ديني مدرسو پڻ قائم ڪيو،
 جنهن جو سمورو خرج پاڻ پيريندي هئي. جيڪي طالب علم
 انهيءَ مدرسي ۾ پڙهندما هئا، انهن جو کادو پيتو، ڪپڙو لتو ۽
 پيو خرج وغيره سندس ذمي هوندو هو. مدرسي جي معلم،
 بلڪ سندن ڪتبن جو سمورو خرج به پنهنجي هڙزان ڏيندي
 هئي. ان کان سوءِ قرضدارن جا قرض ادا ڪرڻ، غريبين ۽
 نادارن کي شادي مُراديءَ مهل مدد ڪرڻ، لاوارشن جي ڪفن دفن
 جو انتظام ڪرڻ ۽ اهڙن پين ڀلي جي ڪمن جو خاص خيال
 هوندو هئس. اڄ اهڙيون عورتون تمام گهٽ آهن جيڪي بيبى
 خيريءَ جي نقش قدم تي هلنديون هونديون!

دنيا جي شان ۽ شوڪت، دولت ۽ عزت کي جناء
 ڪونهي. مرڻ وقت ڪوبه پاڻ سان اهي شيون ڪشي ڪونه ويندو.
 تنهنکري هرهڪ سرنديءَ واري کي گهرجي ته حياتيءَ ۾ اهڙا
 چڱائيءَ جا ڪم ڪري، جو مرڻ بعد سندس نيك نامي ٿئي.
 هيءَ نيكوكار بيبى، تاريخ پهرين ماہ رمضان المبارڪ
 سن 1272هـ جي آڌيءَ رات جو هن فاني دنيا مان لادڻو ڪري
 ويئي؛ پر سندس نالو اجا پيو ڳائجي. سندس وفات ڪري سند
 جي هر هڪ ماڻهو ۽ خاص طور حيدرآباد جي عوام کي ڏاڍو
 صدمو رسيو. اها اڪ نه هئي، جنهن سندس وفات تي ڳوڙها نه
 ڳاڙيا. سندس جنازي سان بي انداز ماڻهو روئندا ٿي هليا. کيس
 هلا جي پرسان خداآباد ۾ دفنايو ويو.

مشق

(الف) هیئین سوالن جا جواب ڏيو:

- 1 مائی خیری، جی حیاتی، جو مختصر احوال ٻڌایو؟
- 2 مائی خیری ڪهڙا ڪهڙا خبر جا ڪم کیا؟
- 3 حیدرآباد ۾ سندس ڪهڙو یادگار آهي؟
- 4 سرندی، وارن مردن خواه عورتن کی سندس حیاتی، مان ڪهڙو سبق سکڻ گھرجي؟
- 5 مائی خیری، ڪڏهن وفات کئی؟
- 6 سندس مقبرو ڪٿي آهي؟

(ب) هیئین لفظن جي معنی لکو ۽ جملن ۾ ڪم آئيو:

رائج - معذور - گھرجاڻو - طالب علم - نقش قدر
جتاه - نیک نامي - لاڙاڻو.

(ج) هیئین اصطلاحن جي سمجھائي لکو:

گوء کطي وڃڻ - نالو ڳائچڻ - نقش قدم تي هلڻ - سوالی
خالي نه موئائڻ - هڙان ڏيڻ.

(د) هیئین لفظن جا ضد لکو:

	اميري		سخي
	پلي		نيڪ
	خاص		ڪليل
	مرڻ		خوشي
	عوامر		ڳونن

هُنر دولت آهي

هڪڙي ڳوٽ هر هڪ بيواهه رهندی هئي. کيس هڪڙو پُت هو. هن سوچيو ته پنهنجي پُت کي کو هنر سڀاڻجي. اهو سوچي هُوءَ پنهنجي پُت کي شهر وٺي آئي. شهر هر هڪ وادي کي ڏنائين، جنهن واهولي سان ڪاڻ جا چوڏا پئي لاتا. ڪاڻ کي هن اهڙو ته لسو ڪري ڇڏيو، جو ان تان ماڪوڙي به ترڪي ٿي وئي.

مائِي اهو لقاء ڏسي سمجھي وئي ته هي ته کو وڏو ڪاريگر ٿو ڏسجي. سو هوءَ پنهنجي پُت کي آن وادي وٺ وٺي آئي ۽ ان کي چيائين ته پلائي ڪري هن کي هنر سڀاڻ! وادي هن کي چيو ته منهنجو هڪ شرط آهي. آئه رات جو چوڪري کي هن ڪونيءَ هر بند ڪندس، جيڪڏهن صبح تائين چوڪرو جيئرو هوندو، ته پوءِ آئه کيس شاگرد ڪندس. مائِي به الله جو آسرو ڪري پُت کي وادي جي حوالي ڪيو. وادي چوڪري کي ان ڪونيءَ هر بند ڪري ڇڏيو.

اها ڪونيءَ اهڙي هئي، جو ان هر رات جو ڏadio سيءَ پوندو هو. سيءَ کان بچڻ لاءِ ڪونيءَ هر ڪوبه بندوبست ڪونه هو، اجا ٿوري دير مس ٿي ته چوڪري کي اچي سيءَ ورايو. چوڪري سيءَ کان بچڻ لاءِ ڏادي ڪوشش ڪئي، پر سيءَ گهت نه ٿيو. ڪونيءَ جي وچ تي هڪ وڏو ٿڙ پيو هو. هو سجي رات ٿڙ کي أتلائيندو پُتلائيندو رهيو. ائين هن جو جسم گرم رهيو.

صبح جو جيئن ئي وادي ڪونيءَ کولي، ته چوڪرو

جيئرو ڏنائين. پوءِ آن کي پنهنجو شاگرد ڪيائين ۽ پنهنجو سمورو هُنر کيس سڀكاريائين. چوڪري جڏهن هنر سکي ورتو، تڏهن وايدي کيس موڪل ڏني ته ٻچا، هاطي وڃي روزگار ڪر ۽ سُکيو گزار.

چوڪرو هلندو هلندو هڪڙي رڻ ۾ پهتو. اتي اٿ جا هڏا پيل ڏنائين. هو به اوزار ڪڍي پنهنجو هُنر آزمائڻ لڳو. انهن هڏن مان هن پاءِ ڏيءَ چانور ناهيا. اهي چانور هڙ ۾ ٻڌي وري اٿي هليو.

هلندو هلندو اچي هڪ بادشاهيءَ ۾ پهتو. اتي جي شهزاديءَ اعلان ڪرايو هو، ته جنهن جو هنر اُن کي پسند ايندو، انهيءَ سان هوءَ شادي ڪندي؛ پر جيڪڏهن شهزاديءَ کي اُن جو هنر نه وٺيو، ته پوءِ ان جو سمورو سامان ضبط ڪري، کيس غلام بٽايو ويندو. شهزاديءَ جي ٻانهيءَ اهو سمورو احوال انهيءَ چوڪري کي ٻڌايو. چوڪري هڙ مان چانور ڪڍي ٻانهيءَ کي ڏنا ۽ چيائين ته هي چانور مون کي رڌي موڪليو.

ٻانهيءَ اهي چانور شهزاديءَ کي آٿي ڏنا. شهزادي پنهنجي مهمانن لاءِ کادو پاڻ تيار ڪندي هئي. سو اهي چانور به هوءَ پاڻ رڏڻ لڳي؛ پر اهي اصلી چانور ته هئا ڪونه، جو رڄجن. شهزادي چانورن کي ڳارڻ جا وڏا جتن ڪيا، پر چانور رڄجن ئي نه! نيث شهزاديءَ چوڪري کي گهرائيو ۽ هن کان پچيائين، ته هي ڪھڙا چانور آهن؟ جيڪي رڄجن ئي نتا! ان تي چوڪري شهزاديءَ کي سجي ڳالهه ٻڌائي.

شهزاديءَ کي چوڪري جو هنر پسند آيو. ڪجهه وقت

کان پوءِ پنهی جي ڏامر ڏومر سان شادي ٿي. چوڪري پنهنجي ماءُ
 کي به گهرائي ورتوي ۽ سڀئي خوش گذارڻ لڳا.
 سڀاڻن سچ چيو آهي ته ”هُنر دولت آهي.“ هُنر جي دولت
 جنهن به ماڻهوءَ وٽ هوندي، اهو ڪڏهن به بک نه مرندو.
 (تلخيص: داڪٽر سحر امداد)

مشق

(الف) هيٺين سوالن جا جواب ڏيو:

- 1 بيواه پنهنجي پُت کي هُنر سڀاڻن لاءِ ڪٿي وٺي وئي؟
- 2 هوءِ پنهنجي پُت کي ڪھڙي ڪاريگر وٽ وٺي وئي؟
- 3 وادي مائيءَ کي ڪھڙو شرط ٻڌايو؟
- 4 چوڪري آٺ جي هڏن مان چا ٺاهيا؟

(ب) هيٺين لفظن جي معني لکو ۽ جملن ۾ ڪم آڻيو:
 هڙ - ضبط - لقاءُ - جيئرو - رڻ - جتن.

(ج) هن سبق ۾ هڪڙي هُنرمند (وادي) جو ذكر آهي،
 توهان ٻين هُنرمندن جا نالا لکي ڏيڪاريyo.

بسم الله

کراچی - سند.

1 جنوری 2018 ع

شال خوش هجو.
پیارا دوست غلام رضا
السلام عليکم.

الله تعاليٰ جي مهر سان اسان ڏانهن سڀ خير آهي، اميد
نه توهان ڏانهن به سڀ خير هوندو. سڀ کان پھريائين توهان کي
نئين سال جون مبارڪون هجن. شال نئون سال توهان جي
زندگيءِ ۾ خوشيون ۽ ڪاميابيون کٿي اچي. آمين.
گذريل موڪلن ۾ اسين توهان وٽ لازڪائي گھمن آيا
هئاسين. سچ ته اهو آهي ته لازڪائي جهڙي تاريخي ۽ تهذيبی
شهر ۾ گزاريل گھڻيون اسان کان وسري ن سگھيون آهن. سند
جي قديم آثار واري شهر 'موهن جو دڙو' کي ڏسڻ جو پھريون
پيو موقعي مليو. آئٽه انهيءِ قديم شهر کي ڏسي حيران ٿي
ويس! ڪيڏي ن سهڻي ستاء سان اهو شهر ٺاهيو وييو هو.
پڪيون گھتيون، پڪا گهر، پاڻيءِ جي نيكال لاءِ پڪيون ۽
ڊڪيل ناليون؛ هر طبقي لاءِ ڏار ڏار پاڙا! هن سرزمين جا
ماڻهو پنج هزار ورهيه اڳ به ڪيڏا نه ڏاها هئا. انهن پنهنجي
شهر کي ڪيڏي ن سهڻي ترتيب سان اڏايو هو! موهن جي دڙي
جي پيٽ ۾ اسين اچ به پنهنجا شهر ٿا ڏسون، ته اسان کي ڏادي

ڳڻتي ٿي ٿئي. انهن شهن جي آدمشماري ڏينهنون ڏينهن وڌندي پئي وڃي. انهيءَ ڪري اسان جي شهن جا مسئلا به وڃن ٿا وڌندا. صفائي، ترئفڪ، رهائش ۽ روزگار جي مسئلن اسان جي شهري زندگيءَ تي ڏايو خراب اثر وڌو آهي.

پيارا دوست خط طويل ٿيندو ٿو وڃي. ڳالهيون ته اجا به گھڻيون آهن، ها، پير جي ڳوٽ' نيرن ۾ چانورن جي ماني، مکڻ، ماکي ۽ لسي مون کي اجا نه وسرى آهي.

توهان مون ڏانهن جيڪي سنتي ڪتاب موڪليا آهن، مون انهن جو گھرو اڀاس ڪيو آهي. انهيءَ لاءِ مان توهان جو ڏايو ٿورائتو آهيان. هاڻي منهنجي سنتي سُٺي ٿي وئي آهي. انهيءَ جو ثبوت منهنجو هيُ خط آهي.

توهان ڪراچيءَ ڪڏهن تا اچو؟ چاچا سائينءَ کي اسان
جا سلام ڏجو.

توهان جو دوست
سجاد عالي
ڏانهن.

غلام رضا
lahori محلو، لاڙڪاڻو سند.

مشق

ياد رکو ته:

- 1- خط لکڻ جي شروعات "بسم الله" سان ڪئي ويندي آهي.
- 2- پنهنجي اندريس خط جي ساچي پاسي لکڻ گهرجي.

-3- جنهن ڏانهن خط لکبو آهي، ان جي مخاطب ٿيڻ واري ڀاڳي
کي 'سرو' چئبو آهي.

-4- خط جي جنهن ڀاڳي ۾ حال احوال ڏبو آهي، ان کي عبارت
چئبو آهي.

(ب) توهان پنهنجي دوست کي خط لکي کيس امتحان ۾ پاس
ٿيڻ جون مبارڪون ڏيو.

(ج) لفظ تاهيو، جيئن: لکڻ مان لکبو.

.....	سکڻ مان
.....	پڙهڻ مان
.....	ھلڻ مان
.....	چوڻ مان
.....	اچڻ مان
.....	وڃڻ مان

(د) هيئين لفظن جي معني لکو ۽ جملن ۾ ڪم آڻيو:
مهر - پيرو - ستاء - پاڙا - ڳڻتي - طويل - توراتتو.

(هـ) هيئين لفظن جا ضد لکو:

	پکيون		ئون
	شهر		ڪاميابيون
	خراب		قديرم

بین الاقوامی عدالت

جڏهن بن ماڻهن يا جماعتن جي وچ ۾ ڪنهن ڳالهه تان تکرار ٿي پوندو آهي، تڏهن انهن جي آدو، انهيءَ تکرار جي نبيري جا ٻه رستا هوندا آهن: هڪڙو ڏاڍ ۽ ويڙهه جو ۽ ٻيو انصاف ۽ صلح جو. ساڳيءَ ريت بن ملڪن يا ملڪن جي جماعتن جا تکرار به جنگ يا امن ذريعي نبيريا ويندا آهن؛ پر جيئن ته ويڙهه ۽ جنگ ۾ رڳو جان ۽ مال جو تمام گھٺو نقصان ٿيندو آهي ۽ فيصلو به انصاف جي بنیاد تي نه، پر طاقت جي بنیاد تي ٿيندو آهي. انکري سُدريل ماظهو ۽ ملڪ عامر طرح انهيءَ رستي کان پاسو ڪندا آهن ۽ ڪوشش ڪندا آهن، ته نبيرو انصاف ۽ امن جي بنیاد تي ٿئي.

انصاف ۽ امن واري نبيري لاءِ ڏريون يا ته پاڻ ۾ ڳالهائينديون آهن يا ڪنهن بيءَ ڏر کي وچ ۾ وجهنديون آهن. بيءَ حالت ۾ وڃي عدالت جو در ڪڙڪائينديون آهن.

فردن ۽ جماعتن جي تکرارن جو نبيرو ته ان ملڪ جون عدالتون ڪنديون آهن، جتي اهي فرد ۽ جماعتون رهنڌڙ هوئيون آهن؛ پر ملڪ جا پاڻ ۾ تکرار هڪ عالمي عدالت نبيريندي آهي، جنهن کي "انصاف جي بین الاقوامي عدالت" سڏجي ٿو. هيءَ عدالت، گڏيل قومن واري اداري طرفان "بين الاقوامي انصاف جي دائمي عدالت" جي جاءءَ تي قائم ڪيل آهي.

دائمي عدالت قومن جي انجمن طرفان 1921ع ۾ برپا

كئي وئي. بيء عالمي جنگ كان پوء "قومن جي انجمن" كي توڙي "گڏيل قومن جو ادارو" ناهيو ويyo. تڏهن دائمي عدالت كي ختم ڪري بين الاقوامي عدالت جوڙي ويئي. انهيء عدالت جو پهريون اجلاس اپريل ۽ مئي 1946ع ۾ ٿيو.

هن عدالت ۾ پندرهن جج آهن. جن کي گڏيل قومن جي جنرل اسيمبلي ۽ سلامتي ڪاٺونسل نون ورهين جي عرصي لاء چونديني آهي. جيڪا جاء ڪنهن جج جي گذاري وڃڻ يا ڪنهن پئي سبب جي ڪري خالي ٿيندي آهي، سا ان جج جي رهيل مدي لاء پوري ويندي آهي. جن ججن جي ايامڪاريء جو مدو پورو ٿي ويندو آهي، سي پيهر چوندجي سگهجن ٿا.

هن ڪورٽ جو صدر مقام هالينڊ جي شهر هئگ ۾ آهي؛ پر ڪورٽ چاهي ته ڪڻي به اجلاس ڪري سگهي ٿي. ڪورٽ جي دستور هيٺ ان کي عدالتی موکلن وارا ڏينهن ڇڏي، باقي سجو سال گليل رهڻو آهي. پنهنجي ڪم ڪار ۾ اها بلڪل خود مختار آهي. ان جا جج پاڻ منجهان ڪن به پن چڻن کي عدالت جو صدر ۽ نائب صدر ڪري چونديندما آهن. رجسٽرار، پيا عملدار ۽ هيٺيون عملو به هو پاڻ مقرر ڪندا آهن. صدر ۽ رجسٽرار کي هئگ ۾ رهڻو پوندو آهي.

هيء ڪورٽ گڏيل قومن واري اداري جي فقط اهڙن ميمبرن ملڪن جا ڪيس ٻڌندい آهي، جن ان جي دستور کي قبول ڪيو هوندو. جيڪي ملڪ گڏيل قومن جا ميمبر نه آهن، پر هن عدالت جي دستور کي قبول ڪن ٿا ۽ ان جي فيصلن

سان ٻڌل رهڻ جو اقرار ڪن ٿا، سڀ پڻ پنهنجا تڪرار ان کان نبيرائي سگهن ٿا.

ڪورٽن جي فيصلني جي پئواري نه ٿئي ته انهن جو هجٽ، نه هجٽ برابر آهي. قومي ڪورٽن جيئن ته خود ملکي حڪومت جو اهم حصو هونديون آهن، انكري اهي پنهنجي فيصلن جي پئواري ڪرايٽ جو اختيار رکن ٿيون؛ پر بين الاقوامي عدالت ڪنهن حڪومت جو حصو نه آهي، انكري ان کي پنهنجن فيصلن جي پئواري ڪرايٽ جي ڪا طاقت نه آهي. اها هر ميمبر ملڪ جي اخلاقي جوابداري آهي ته اهو انهيءِ عدالت جي فيصلن سان ٻڌل رهي.

مشق

(الف) هيئين سوالن جا جواب ڏيو:

- 1- بين الاقوامي عدالت ڪهڙا ڪهڙا ڪم ڪندي آهي؟
- 2- ڪهڙا ملڪ بين الاقوامي عدالت کان پنهنجا تڪرار نبيرائي سگهن ٿا؟
- 3- بين الاقوامي عدالت جي ججن جي چونڊ ڪهڙي، ريت ٿيندي آهي؟

(ب) هيئين لفظن جي معني لکو ۽ جملن ۾ ڪم آڻيو:

ويڙه - تڪرار - نبيرو - دائمي - جوڙي - مُدي.

(ج) هیث ڏنل لفظن مان هرھک جون تي معنائون ڏنل آهن، اوھان درست معنی تي (✓) جو نشان هڻو:

- 1- جنگ لفظ جي معنی آهي (محبت - لژائي - صلح)
- 2- نقصان لفظ جي معنی آهي (نفعو - توتو - ڏنب)
- 3- سچو لفظ جي معنی آهي (اڌورو - اڻپورو - ثابت)

(د) هیئین لفظن آڏو انهن جا ضد لکو:

	شهر		تکرار
	سچو		جنگ
	ڪليل		نقصان
	مُلكي		خالي

(ه) اهڙا حرف جيکي ٻن لفظن يا جملن کي ڳنڍين ٿا، تن کي حرف جملو چئبو آهي، جيئن: ته، پر، يا، ۽ وغیره، توهين اهي حرف پنهنجي جملن ۾ ڪم آظيو.

اجرک

اجرک سند جي ثقافت جي سُڃاڻ ۽ سوڪڙي آهي. آثارن ۽ هڃاڻن مان معلوم ٿئي ٿو، ته سند ۾ اجرک جي تياري ۽ استعمال قدیم زمانی کان هلندو پيو اچي. موهن جي دڙي مان پروهت جي جيڪا مورتي ملي آهي، انهيءَ کي هڪ چادر اودييل آهي. انهيءَ چادر اوڌڻ جو دنگ ۽ دزائين به هاڻوکي ڪر واري اجرک سان ملنڌ آهي.

عربن اجرک کي "ازرق" جي نالي سان سڏيو آهي. ازرق جي معني آهي نIRO رنگ. اجرک جي ٿر ۾ نIRO رنگ زياده استعمال ٿيندو آهي. اهو به چيو وڃي تو ته ٻنهي جهان جا سردار حضرت محمد صلی اللہ علیه وآلہ وسلم جن جيڪا چادر اوڌيندا هئ، اها اجرک هئي.

اجرک جي تياري ۽ چرائي سند جو خاص هُنر آهي. ان جي تياري ۾ وڌي محنت ۽ مهارت جي ضرورت آهي. ان جو اندازو انهيءَ مان لڳائي سگهجي ٿو، ته اجرک چوڏهن مختلف مرحلن مان گذری مڪمل ٿئي ٿي. اجرک جي چر جا وري پنج مرحلا آهن. هر هڪ مرحلٰي ۾ مختلف پُور يا ٺپا لڳندا آهن ۽ اجرک جي مڪمل ٿيڻ تائين اتكل پنجويهه سو پيرا پُور لڳن ٿا. انهيءَ کان سوء اجرک جي تياري ۾ اتكل سورهن مصالحا استعمال ٿين ٿا. دزائين ۽ رنگ جي لحاظ کان اجرک جا قسم

ڏهن کان مٿي آهن ۽ انهن جا نالا به الڳ الڳ آهن. اجرڪ گهڻو ڪري لاءِ وارن شهن ۾ نهي ٿي. جهڙوڪ: نصرپور، تنبو محمد خان، كيبر، سيكات، متياري، هala، پت شاه، ماتلي، اُتر واري حصي ۾ سكر ۾ اجرڪ نهي ٿي. اڳي ٽڪر ۽ مانجهند ۾ به اجرڪ نهندي هئي، پر اهي مرڪ ڪڏهوڪو بند ٿي ويا آهن. رنگن جي لحاظ کان اجرڪ جا گهڻو ڪري چار رنگ ٿيندا آهن: اچو، ڪارو، ڳاڙهو ۽ نIRO. ڳاڙهو رنگ ڪڏهن هلڪو هوندو آهي، ڪڏهن ڳوڙهو، ته ڪڏهنوري ڳاڙهو- ناسي ٿي ويندو آهي. اجرڪ جي زمين يا تر جو رنگ ڳاڙهو يا نIRO هوندو آهي، ليڪا ۽ چت- ڪارا هوندا آهن ته ڦلڻيونوري اچيون هونديون آهن.

اجرڪ لاءِ هرك يا پاپليين جو ڪپڙو استعمال ٿيندو آهي. موجوده دور ۾ اجرڪ مان تايون، شرتون، اسڪرت، پڙا، زنانا چولا ۽ سلوارون به ناهيون وڃن ٿيون. انهيءَ کان سوء درن ۽ درين جا پردا، ڪُشن ڪور، ميز پوش به اجرڪ مان ناهجن ٿا. اجرڪ جي مقبوليت جو اندازو ان مان به لڳائي سگهجي ٿو، ته ڪپڙي جي ڪارخانن ۾ به اجرڪ جي دزائين تي پورا تاكيا تيار ڪيا وڃن ٿا. انهن ۾ ريشمي ۽ سنھو ڪپڙو به اچي وجبي ٿو، پر جيڪا سونهن اصل اجرڪ ۾ آهي، اها نقلی اجرڪ ۾ ڪٿي!

اجرڪ نديا توڙي وڏا، عورتون توڙي مرد پهرين ٿا. اجرڪ هر موسم ۾ پوري سگهجي ٿي. اها اونهاري ۾ ٿتي ۽ سياري ۾ گرم محسوس ٿيندي آهي.

اجرک سند جي ثقافت جي هك اهر علامت آهي. اجرک جيئن مختلف مرحلن مان گذري تي، بلکل ائين ئي زندگيءَ جي مختلف مرحلن ۾ اجرک جو استعمال تئي ٿو. عام زندگيءَ ۾ ته اجرک جو استعمال آهي ئي آهي، پر خاص موقعن تي پنهنجي محبت ۽ عقيدت جو سهطي ۾ سهيو اظهار اجرک کان وڌيڪ ٻيو ڪوبه ڪونهي! جيڪڏهن ڪنهن مهمان کي مان ڏيٺو هوندو آهي، ته ان کي اجرک اوڍائي ويندي آهي. اسان جي زندگيءَ ۾ اجرک جي عمل دخل جو اندازو ان مان به لڳائي سگهجي ٿو، ته پنهنجي پياري دوست يا عزيز جي مرڻ کان پوءِ ان جي ميت تي به اجرک وڌي ويندي آهي.

اجرک نه رڳو سند ۽ پاڪستان ۾ مقبول آهي، بلڪه ان جي مقبوليت سند ۽ پاڪستان جون سرحدون ٿپي ڏيساور ۾ به پهچي چكي آهي. ڏيساور جي دوستن کي ڏيٺ لاءِ اجرک کان وڌيڪ بهتر بي ڪابه سوڪڙي نه آهي.

(داكتر ميمٺ عبدالمجيد سنتي)

مشق

(الف) هيئين سوالن جا جواب ڏيو:

- 1 سند جي ثقافت جي اهر سوڪڙي ڪهڙي آهي؟
- 2 اجرک کي عربن ۾ ڪهڙي نالي سان سڏيو ويندو آهي؟
- 3 اجرک ڪيترن مختلف مرحلن مان گذري مڪمل تئي تي؟
- 4 دزائين ۽ رنگ جي لحاظ کان اجرک جا گھطا قسم آهن؟
- 5 اجرک سند جي ڪهڙن شهن ۾ نهي تي؟
- 6 اجرک جا ڪهڙا چار رنگ ٿيندا آهن؟

- (ب) هیثین لفظن جي معنی لکو ۽ جملن ۾ کم آظيو:
سُیجان - سوکڻي - اهڃاڻ - ڏنگ - مان - ڏيساور.
- (ج) هیثین لفظن جا واحد ۽ جمع لکو:
اجرڪ - مورتيون - چادر - علامتون - هلڪا - ڪپڙو - سنها - ڳاڙهو.
- (د) هن سبق ۾ چئن رنگن جا نالا ڏنا ويا آهن، توهين انهن
کان سوء ٻين رنگن جا نالا لکو.
- (ه) هن سبق ۾ سند جي ڪجهه شهرن جا نالا ڏنا ويا آهن،
توهين انهن کان سوء سند جي ٻين کن به پنجن شهرن
جا نالا لکو.
- (و) هن سبق ۾ پن موسمن "اونهاري" ۽ "سياري" جا نالا آيا
آهن، توهين ٻين موسمن جا نالا لکو.
- (ز) ضمير اهو لفظ آهي، جيڪو اسم بدران کم اچي ٿو،
جيئن "آء" "تون" "هو" وغيرها. توهين انهن لفظن کي
پنهنجي جملن ۾ کم آظيو.

میرن جي دربار

سنڌ ۾ جڏهن میرن جي حڪومت هئي، تڏهن مير مراد علي خان علاج لاءِ سن 1827ع ۾ ميرن ڪچ مان هڪ انگريز عملدار داڪٽر جيمس برنس، کي گهرايو هو. هن پنهنجي سفرنامي ۾ ميرن جي دربار جي سُونهن ۽ نزاكت جيتعريف ڪئي آهي. هو لکي ٿو:

“تاریخ 20 نومبر تي آءٰ حیدرآباد پهتس، شهر مان لنگھندي مون کي ڏاڍو چھچتو نظر آيو. هشام ماڻهن جا منهنجي اچڻ جو ٻڌي، مون کي ڏسڻ لاءِ ميڙ ڪري آيا. سڀئي منهنجي ڏوليءَ جي چوڏاري ٿي بینا. مرد ته ڇڏيو پر مايون به مون کي ويڙهي ويون. ميرن جي سپاهين ماڻهن کي پوئي هنائڻ جي ڏادي ڪوشش ڪئي، پر انهن کي يورپي صاحب لوڪ جي مُنهن ڏسڻ تي ايڏي ته دل هئي، جو سپاهين جا ڏڪ سـنائون، پر پـُستـي نـهـتـيـاـ. آخر جـڏـهـنـ مـانـ قـلـعـيـ جـيـ درـواـزـيـ وـتـ آـيـسـ، تـڏـهـنـ مـونـ کـيـ مـيرـنـ جـيـ ڪـچـهـريـ ڏـانـهـنـ نـيـائـونـ.

قلعي ۾ گوڙ ڪونه هو، سانت لڳي پئي هئي. اجا سنھڙيون گـهـتـيـونـ لـتاـڙـيـ رـهـيـسـ، تـيـكـدـمـ هـڪـ وـڏـوـ اـڱـڻـ اـڳـيانـ آـيوـ؛ جـتيـ ڪـيـتـرـائـيـ سـنـڌـيـ ماـڻـهوـ خـوشـ پـوشـاـڪـ وـيـناـ هـئـاـ. پـيـنـ تـيـ ڪـمانـگـريـ چـٿـ هـئـاـ. پـتـ تـيـ قـسـمـيـنـ قـالـيـچـاـ ۽ـ فـرـشـ فـروـشـ وـڇـاـيـاـ پـيـاـ هـئـاـ.

اڱڻ جي هڪ پاسي وڏن مرغولن سان تي دروازا هئا.

جن جي اڳيان سائي ماهوت جا پردا تنگيل هئا. انهن مان هڪ دروازي وٽ مون کي ميرن جو وزير ۽ هڪ بيو عملدار وٺي ويا. اجا مون هيڏانهن هوڏانهن پئي نهاريyo، ته اوچتو ميرن جي خدمتگار اچي منهنجو بوٽ لاتو ۽ پوءِ مون کي ميرن جي منجین وٽ وٺي هليا. اتي ڏايو عجيب نماءُ ڏسڻ ۾ آيو، جو مون کان ڪڏهن به نه وسرندو. نندوي هوندي مون الف ليلي ۽ بيٽ ڪتابن ۾ بادشاهن ۽ حاڪمن جي ڪچهرين جي تجمل ۽ ڏيك جا گهٽا بيان پڙهيا هئا، پر هيٺر جو مون پنهنجي اکين سان ايڏي جلويدار ۽ شان شوڪت واري ڪچوري ڏئي، سو ڏايو خوش ٿيس. ڇا ڏسان ته انهيءَ ڪمري ۾ ڏايو اچا ۽ قيمتي ايراني غاليجا وچايا پيا آهن. هڪڙي پاسي ڪيترا شڪيل ۽ اچيون پوشاكون پهريل مير بيٺل آهن ۽ انهن جي وج ۾ به مكيءَ مير، مير ڪرم علي خان ۽ مير مراد علي خان، جن تي حڪومت جي پڳ هئي، گاديءَ تي چڙهيا وينا آهن. گاديءَ تي پڻ ۽ زريءَ جو ڪمر ٿيل هو ۽ ان جي چئني ڪنڊن تي سونا جهابا ٻڌل هئا. گاديءَ هيٺان هڪ وڏو سوسني بخمل جو گول وهاڻو رکيل هو، جنهن تي ڪُنديءَ جي ڀرت جا سونهري گل هئا. انهن پنههي ميرن جي پاسن کان سندن عزيز خويش ويٺل هئا، جهڙوڪ: مير صوبدار خان، مير محمد خان ۽ مير مراد علي خان جا پُت مير نصير خان ۽ مير نورمحمد خان. انهن کان ٿورو پريرو سندن مامو مير محمد خان ۽ ان جا پُت وينا هئا.

سپني ميرن جي پنيان خدمتگار، جن کي تراريون ۽
دالون هيون، سي چڱيون پوشاكون پهريون بینا هئا. هر جاء
صفائي ۽ سنائي هر بي مثال هئي. مان پائيندو هوس ته
هندستان جا ڏيهي راجائون، نواب، امير امراء ۽ سدن عهديدار
۽ خدمتگار پيڪيدار ۽ جرڪنڊر پوشاكون، قيمتي هٿيار ۽
پيو سامان سڻو گھڻو لڳائيندا آهن، پر کين صفائي ۽ نزاكت
لاءِ گھڻو قدر ڪونهي.

ڪيترن هندو راجائن جي دربار هر مون ڏنو هو ته زري
زريفت، سون ۽ جواهر جو ڏيك گھڻو هو، پر منجهن ميرن جي
دربار جي صفائي واري ڳالهه ڪانه هئي. ميرن جي دربار جي
صفائي سنائي ايتربي هئي جو ڏسي مون کي تعجب وٺي ويو.
جڏهن مان دربار جي صفي هر آيس، تڏهن سڀ مير مون کي اٿي
گڏيا. مون کي مير ڪرم علي خان ۽ مير مراد علي خان جي
پرسان ويهاريائون.

پوءِ مون سان فارسي هر گفتگو ڪرڻ لڳا. پهريائين
خوش خير عافيت پڃي، منهنجي گھڻي مرحبا ڪيائون، پوءِ مير
ڪرم علي خان مون کي چيو ته ”توهين اسان جا خاص مهمان
آهيyo. هر شيء توهان لاءِ موجود آهي.“

متيون سمورو بيان ڏيکاري ٿو ته سند جا حاڪم مير
کيڏا نه سڌريل، نيك خصلت ۽ صفائي ۽ سنائي وارا هئا!
جو يورپي عملدار ۽ پيا ڏاريا به سدن تعريف ڪرڻ مان نتا
ڍاپن.

مشق

(الف) هیئین سوالن جا جواب ڏيو:

- 1 ميرن جي دربار جو ذكر برسن ڪهڙي ڪتاب ۾ ڪيو آهي؟
- 2 ميرن جي دربار جو ستاء ڪهڙي قسم جو هو؟
- 3 ميرن جي پوشاك ڪهڙي قسم جي هي؟
- 4 ميرن جي اخلاق بابت برسن چا لکيو آهي؟

(ب) هیئین لفظن جي معني لکو ۽ جملن ۾ ڪم آڻيو:

چھچتو - هشام - سانت - نماء - شکيل.

(ج) هیئین لفظن جا ضد لکو:

	گل		تعريف
	پرپرو		مرد
	ڏيهي		آخر
	مهمان		گوڙ
	ڌاريا		أجا

(د) هیئئين جملی مان ضمير ڳوليyo:

آء آيس، پر تون نه هئين.

كينجهر دندي

كينجهر لفظ جي معني آهي "گھٹائي" سنديءَ هِر هَك اصطلاح آهي ته "كينجهر لڳڻ" يعني سرسبز ٿيڻ، آباد ٿيڻ. 'كينجهر' ۽ 'سونهري' هڪٻئي جي پر هِر به دينيون هونديون هيون. ڪوٽڙي بئراج نهڻ کان پوءِ ڪلري بگهاڙ واه، وهي اچي كينجهر هِر پوندو آهي، انكري ٻئي دينيون ملي هَك ٿي ويون آهن. هاڻي رڳو كينجهر جو نالو آهي. سونهريءَ جو ڪوبه نالو نشان ڪونهي.

كينجهر ۽ سونهريءَ جي نالن بابت هَك مکاني روایت آهي، ته كينجهر هَك مُهاظو هو ۽ سونل سندس زال هئي. انهن دينين تي اهي نالا به أنهن تان پيا آهن. اها به مکاني روایت آهي ته ميربحرن جو گنдра قبيلو كينجهر ۽ سونل جي اولاد آهي.

كينجهر هَك پراطي ۽ تاريخي دندي آهي. سند جي روماني داستان نوري ڄام تماچيءَ جو تعلق به هن ديني سان آهي. حضرت شاه عبداللطيف ڀتائي به انهيءَ داستان جي حوالي سان 'سر ڪامود' هِر كينجهر دندي جو ذكر ڪيو آهي.

كينجهر دندي نه رڳو تاريخي مكان طور هَك يادگار آهي؛ پر سند جي معاشی، سماجي ۽ ثقافتی سطح تي به ان جي هَك خاص اهميت آهي. معاشی لحاظ کان كينجهر ماڻهن لاءِ

روزگار جو هك مكىه وسيلو آهي. ساڳئي وقت ڪينجهر جي خوبصورتی ڪيترن ڏيهي ئ پرڏيهي سياحن کي پاڻ چڪيندي آهي! نه رڳو نوري ئ ڄام تماچي، جي داستان جي حوالى سان، پر ڪينجهر پنهنجي سُونهن جي ڪري به ڪلاسيڪل توڙي جديد ساهت جو موضوع رهي آهي.

ڪينجهر جي چوڏاري اڳي وڏيون وڏيون وسنديون ئ ڳوٽ آباد هئا. جن مان کي پاڻيءَ هيٺ اچي ويا. هن وقت جهمپير، هيلايا، چليا ئ بيون وڏيون وسنديون موجود آهن.

ڪينجهر هك بهترین تفريح گاه آهي. تفريح خاطر ايندڙ ماڻهن لاءَ بيڙين ئ لانچن جو بندوست ڪيل آهي. انهن جي رهائش لاءَ سرڪاري طرح پكا گهر به نهرايا ويا آهن. جيڪي مناسب مسواڙ تي ڏنا ويندا آهن. ترڻ، بيڙين تي سير ڪرڻ، مچين جي شڪار جي وندر هت گھڻي آهي. ڪينجهر دندي مان ساليانو لکين روپين جي مچي ڦاسائي وڃي ٿي. هتي بُوراني، بهه پُٻڻ، ڪُم، لوڙهه به جام ٿين تا.

روزانو سون جي تعداد ۾ ماڻهو پنهنجي ٻارن ٻچن سميت ڪراچي، حيدرآباد ئ بين شهنن كان ڪينجهر تي گھڻ ايندا آهن. ڪينجهر جي ويجهو جهمپير ئ امير پير جون درگاهون آهن. نوريءَ جي مرشد، هونڌڙي شاه جي قبر، ڪينجهر دني جي وچ ۾ هك ڙكريءَ تي آهي. هن بزرگ جي پيرانديءَ ۾ سند جي راڻي نوريءَ جي قبر آهي. ڪينجهر دندي تي گھڻ لاءَ ايندڙ ماڻهو هونڌڙي شاه ئ نوريءَ جي قبر تي حاضري ضرور پريندا آهن.

مشق

(الف) هینین سوالن جا جواب ڏيو:

- 1 ڪينجهر لفظ جي معني چا آهي؟
- 2 ڪينجهر جي ڏنيٽي اهو نالو ڪين پيو؟
- 3 ”ڪينجهر لڳڻ“ اصطلاح جي معني ڪهڙي آهي؟
- 4 حضرت شاه عبداللطيف ڀئائي ڪينجهر جو ذكر ڪهڙي سُر ۾ ڪيو آهي؟
- 5 نوريءَ جي قبر ڪٿي آهي؟

(ب) هینین لفظن جي معني لکو ۽ جملن ۾ ڪم آڻيو:

داستان- مکبه- وسیلو- ڏیهی- پرڏیهی- ساہت- وندر.

(ج) هینيان خال پريو:

- 1 ڪينجهر هڪ پراڻي ۽ تاریخي آهي.
- 2 ڪينجهر جي چوڙاري اڳي وڏيون و سنديون ۽ آباد هئا.
- 3 ڪينجهر هڪ بهترین آهي.
- 4 هتي به، پٻن، ڪُمر، لوڙهه به جام ٿين ٿا.

(د) ‘تفريح گاه’ لفظ، تفريح جي پشيان گاه، پچاڙي ملابو ناهيو ويyo آهي: ”گاهه“ پچاڙي ملائي اهڙا ٻيا لفظ ناهيو.

(ه) هینين لفظن جا ضد لکو:

پراڻي- آباد- پرڏيئي- پڪا- گهڻي- پيراندي.

سنڌي ادب جي مختصر تاریخ

سنڌي زبان تمام قدیم زبان آهي. آثارن ۽ اهیجاڻن مان معلوم ٿئي ٿو ته آڳاتي زمانی کان ئي سنڌي زبان ۾ علم ادب موجود هو. عربن جي ڪتابن مان معلوم ٿئي ٿو ته عربن جي حڪومت جي دور ۾ قرآن شريف جو سنڌي زبان ۾ ترجمو ٿيو هو. عربن کان پوءِ سومرن جو دور اتكل 1050ع کان شروع ٿيو. هن دور جو گھٻو شعر نه مليو آهي؛ پر جيڪي ڪجهه مليو آهي، ان مان معلوم ٿئي ٿو ته ان وقت سنڌي شاعري اوچ تي هئي. جنهن ۾ هر قسم جو مضمون بيان ٿيندو هو. روحانيت ۽ اخلاقيات جا سبق به شاعري، ذريعي ڏنا ويا هئا. مشهور رومانوي داستانن سسيٽي پنهون، عمر مارئي وغيره تي بيت به چيا ويا هئا، ته سنڌ جي سورمن جي سورهيلائي جو ذكر به بيتن ۾ ڪيو ويو.

سومرن کان پوءِ سمن جو دور شروع ٿيو. هن زمانی جو سنڌي شعر به ملي ٿو. هن دور جي ڪيترن ئي سنڌي شاعرن جا نالا ملن ٿا. هن دور جو اهم شاعر قاضي قادر هو، جيڪو سنڌي زبان جو تمار وڏو شاعر ٿي گذريو آهي. سندس هڪ سَوَ کان وڌيڪ بيت مليا آهن، جن ۾ تصوف ۽ وحدانيت جون ڳالهيون بيان ٿيل آهن.

سمن کان پوءِ ارغونن، ترخانن ۽ مغلن سنڌ تي حڪومت ڪئي. هن دور ۾ اسان کي سنڌي زبان جي ڪيترن

ئي شاعرن جا نالا ملن ٿا. جن مان شاهه عبدالکریم بلڙيءَ وارو به هڪ وڏو شاعر آهي. سن 1700ع ۾ نتني جي عالم مخدوم ابوالحسن، سندوي رسم الخط کي باقاعدوي صورت ڏني ۽ "مقدمة الصلاوة" نالي ڪتاب نظم ۾ لکيو. بعد ۾ ٻين به ڪيترن ئي عالمن ڪيترايي مذهبي ڪتاب نظم ۾ لکيا. 1701ع كان اُتر سند تي ڪلهوڙن جي حڪومت شروع ٿي. هي دور سندوي زبان ۾ علم ادب جو سونهري دور سڏجي ٿو. هن دور ۾ اسان کي سندوي زبان جو عظيم تر شاعر شاهه عبداللطيف پيائى (وفات 14 صفر 1165ھ بمطابق 1752ع) ملي ٿو. جنهن جي شعر ۾ فڪر ۽ خيال جي گهرائي ۽ وسعت به آهي، ته فن ۽ زبان جون خوبيون به آهن. شاهه صاحب کان سوء هن دور ۾ ٻيا به ڪيترايي سندوي شاعر ٿي گذریا آهن.

ڪلهوڙن جي حڪومت بعد، سن 1782ع کان ٿالپرن جو دور شروع ٿئي ٿو. هن دور جو عظيم شاعر سچل سرمست آهي. جنهن سندوي زبان کان سوء فارسي، اردو، هندی، سرائي ۽ ٻين زبانن ۾ به شعر چيو آهي. رندي ۽ بيباكى، مستي ۽ ڪيف، دلکشي ۽ اثر انگيزي سندس ڪلام جون خوبيون آهن. هن دور جو ٻيو وڏو شاعر سيد ثابت علي شاهه (وفات 1810ع) آهي؛ جنهن پهريون پيرو سندوي زبان ۾ مرثبي جو رواج وڏو. هن دور ۾ ٻيا به ڪيترايي شاعر ملن ٿا؛ جن ۾ خليفو نبي بخش لغاري، حمل فقير لغاري، سامي، فتح فقير سومري جا نالا اهم آهن.

سن 1843ع ۾ انگريزن سند فتح ڪئي. هن دور ۾

موجوده الف - ب نهی ۽ سنتی ۾ تعلیم عام ٿي ۽ شاعریءَ ترقی ڪئي. ان سان گڏ شر ۾ به بشمار ڪتاب لکيا ويا. نوان لازماً سنتی ادب ۾ جاء وندنا ويا ۽ ان ۾ وسعت جو سبب بُطیا. هن دور جو عظیم شاعر قادر بخش بیدل (وفات 1872ع) آهي. جنهن جي شعر ۾ تصوف جي اپتار ۽ سچل سرمست واري بیباکی ۽ فکر جي بلندی آهي. ان کان سوء ٻین به ڪیترن شاعرن هن نمونی جو شعر چيو؛ هن دور ۾ غزل جا بلند پایه شاعر پيدا ٿيا. جن غزل ۾ حسن ۽ عشق جي بیان سان گڏ تصوف، اخلاقیات، معاشی ۽ معاشرتي حالتن جو ذكر به آندو. انهن شاعرن مان خلیفو گل محمد، فاضل شاه، آخوند محمد قاسم، غلام محمد شاه گدا، میر عبدالحسین سانگی، حافظ حامد، شمس العلماء مرزا قلیچ بیگ، میان علی محمد قادری، حاجی محمود خادر، میر علی نواز ناز ۽ مسرور فقیر جا نالا قابل ذكر آهن. غزل کان سوء مثنوي، مسدس، رباعي ۽ شعر جي ڪن ٻين صنفن تي به طبع آزمائی ڪئي ويئي.

هن دور ۾ اصلاحی شاعریءَ جو رواج به پيو، شاعریءَ ذريعي مسلمانن کي سجاڳيءَ جو پيغام ڏنو وييو. ان سلسلي ۾ اللہ بخش اپوجهو، شمس الدین بلبل، فتح محمد سيوهاڻي، محمد هاشم مخلص، غلام احمد نظامي ۽ ٻين شاعرن جا نالا ملن ٿا. اڳتي هلي نثر ۾ تamar گھڻي ترقی ٿي. ڪيترائي ناول چپيا. دراما، افسانن ۽ مضمونن جا مجموعاً شائع ٿيا. تنقيدي ۽ تاریخي مضمون ۽ ڪتاب به لکيا ويا. ڪيتريون ئي اخبارون ۽ رسالا نڪرڻ شروع ٿي ويا، جن سنتي علم ادب جي ترقیءَ ۽ واذراري لاءِ گھڻو ڪجهه ڪيو.

نشر نویسن آدۇ ھەم مقصىد ھوندو هو. شروع ھەن سماج جي اصلاح جو مقصىد آدۇ رکى لەن شروع گىو. ھەن كىترائي ناول ئە دراما بىن زبانن مان ترجمو گىا. ان دۆر جي ليكىن مان منشى آذارام ٿانوردار، شمس العلماء مرزا قليچ بىگ، ديوان ڪوڙومل، لالچند امرڏنومل، پيرومل مهرچند ئە داڪٽر گربخشتى، جا نالا قابل ذكر آهن.

پھرین مهاپاري لڑائىء کان پوءِ سياسى سجاگىء جي لھر آئى ئە آزادىء جي هلچل زور ونى وئى. انهىء كري سنتى ليكىن سماج جي اصلاح سان گەسىسي مقصىد ئە آزادىء جي هلچل بې پنهنجى سامهون رکى. انهن ليكىن مان علام آءاء قاضى، داڪٽر دائودپوتو، علي خان ابزو، چىتمل پرسارام، ڪشنچند بيوس، پرمانند ميوارام، ليکراج ڪشنچند عزيز، محمد صديق مسافر، عبدالخالق خليل، حافظ عبدالله بسمل، واصف، داڪٽر محمد ابراهيم خليل، عثمان علي انصاري، مولانا دين محمد وفائي ئە پير علي محمد راشدىء جا نالا ذكر لائق آهن.

مشق

(الف) هيئين سوالن جا جواب ڏيو:

- 1 عربن جي دۆر ھەن سنتى ادب جا ڪھڙا اھيجاڻ ملن ٿا؟
- 2 سومرن جي ڏرو جون سنتى ادب بابت ڪھڙيون ڳالهيوں معلوم ٿيون آهن؟
- 3 ڪلهوڙن جي دۆر کي سنتى ادب جو سونھري دۆر چو ٿو سڏيو وڃي؟

- 4 تالپرن جي دور ۾ ڪهڙا مشهور شاعر ٿي گذریا آهن؟
- 5 ثابت علی شاه ڪهڙي قسم جو شعر چيو آهي؟
- 6 انگريزن جي اوائلی دور ۾ ڪهڙا ليڪ ٿي گذریا آهن؟
- 7 اوائلی سندی شر نويس ڪهڙا ٿي گذریا آهن؟

(ب) ڳالهائيندڙ بدران جيڪو ضمير ڪم اچي ٿو، ان کي
 ”ضمير متڪلم“ چئبو آهي. هيٺين جملن مان ضمير
 متڪلم ڳوليyo:
 آءُ ايندس (2) مان ويندس (3) اسين پڙهنداسين.

رَدَّ پَچَاءُ

چوکرین کي جتي بین هنرن سیکارڻ جي ضرورت آهي؟ اتي اها به لازمي ڳالهه آهي ته کين رَدَّ پَچَاءُ به سیکاريyo وڃي. انهيءَ جو مطلب اهو آهي ته چوکرین کي عمداءِ عاليشان کاذا رَدَّ اچن، پر سٺي رَدَّ پَچَاءُ ڪرڻ واري سٺي چوکري اها آهي، جنهن هر هي تي خاصيتون هجن: صفائي، سنپالاءِ وقت جي پابندی.

کادي کان پھريائين ضوري ڳالهه صفائي آهي. جيڪڏهن رَدَّ گندو هوندواءِ کادي جا ٿانو ميرا هوندا، ته کادي کائڻ واري کي ڪراحت ايندي.

رَدَّ ھميشه پُهاريل اچو اجرو هجي. تنهن کان پوءِ اهو به ڌيان رکجي، ته رَدَّ گي کي مهيني بن کان پوءِ ليپو ضرور ڏجي. رَدَّ پَچَاءُاءِ کادي پيتي جي ٿانون کي چار سان ملي صاف ڪجي. چار هر سٺي يا ميراث جذب ٿي وڃن ٿا. پوءِ صاف پاڻيءَ سان انهن کي ڏوئي، خشك ڪري صاف ڪپڙي سان اگھڻ گهرجي. ان لاءِ گدلو يا ميرو ڪپڙو ڀلجي به استعمال نه ڪجي، نه ته ٿانون ملڻاءِ ڏوئڻ جي محنت اجائي ٿي ويندياءِ انهن تي وري ميراث لڳي ويندي.

رَدَّ پَچَاءُاءِ کادي کارائڻ وقت ٿانون کي پيهر صاف ڪپڙي سان اگھڻ گهرجي، هتن کي به ڏوئڻ گهرجي، چو جو متيءَ ڏوڙ ٿانون هتن تي لڳندي رهي ٿي، جنهن کي کادي جي شين هر ملڻ نه ڏجي. صاف ڪرڻ واريون شيون جهڙوک:

كپڙو وغیره جيڪي هر روز ڪم ۾ اچن، انهن کي روزانو
صابُٽ سان ڏوئي سُڪائڻ ضروري آهي.

ساڳيءَ طرح أهي ٿانو، جيڪي رڌ پچاءَ ۽ کاڌي پيٽي
جي استعمال ۾ اچن ٿا، تن کي ڪم پوري ٿيڻ تي صاف ڪرڻ
بهتر آهي. اهو ڪم گهڻي وقت لاءَ تاري چڏڻ نه گهرجي. ائين
ڪرڻ سان ٿانون جي قلعي يا ڄمڪ گهڻو وقت جتاءَ ڪري ٿي ۽
انهن جي صفائيءَ رونق هر وقت قائم رهي ٿي. رڌ پچاءَ تي
ويهڻ وقت جنهن جنهن شيءَ جي ضرورت هجي، اها اڳوات پاڻ
وت رکڻ گهرجي. ائين نه ٿئي جو ڀيچتيءَ وقت مصالحي ڪڻ لاءَ
دوڙو. پاڻيءَ جي ضرورت پوي، ته اٿي لوتو پرييو ۽ باهه گهٽ
ڪرڻي هجي ته چمتو ڳوليyo.

سُٺي رڌ پچاءَ لاءَ ٿين ضروري ڳالهه آهي؛ وقت جي
پابندی. وقت جو گهڻو خيال رکڻ گهرجي. کاڌو هميشه وقت تي
تيار ڪرڻ گهرجي. ائين نه ته ٻار اسڪول لاءَ تيار آهن ۽ مانيءَ
لاءَ انو ڳوهيل ئي ڪونهي يا ٻار اسڪول مان ٿي موتي آيا، پر
ڳندڻ اجا تيار نه آهي! سڀئي ٻار گوڙ ڪري رهيا هجن ۽ توهين
گهپرائي ويجو، ته ڇا ڪجي؟ ڇا نه ڪجي! پهريائين ويچارڻ
گهرجي ته اڄ ڪهڙي شيءَ رڏبي ۽ کاڌو ڪيڍي مهل تيار ٿي
سگهندو. اهڙيءَ ريت وقت جو اندازو ڪري، رڌ پچاءَ تي ويھبو
ته ڪڏهن به ڪنهن ڳالهه ۾ اوير ڪانه ٿيندي.

کاڌو جيترو گهرجي اوتروئي رڌي اڳيان رکجي. کاڌو
ٿورو هوندو ته توهان کي پريشان ٿيڻو پوندو. وڌيڪ هوندو ته

ضایع ٿی ویندو. لوث، مرج ۽ گیهه جو به پورو اندازو هجي. انهن مان ڪابه شيء وڌيڪ يا گھٽ هوندي ته کادو بي مزي ٿي ویندو.

مشق

(الف) هيئين سوالن جا جواب ڏيو:

- 1- سُٺي ره پچاء ڪندڙ جون وصفون ٻڌايو؟
- 2- ره پچاء ۽ کاڌي پٽي جا ٿانو ڪھڙي ريت صاف ڪرڻ گھرجن؟
- 3- ره پچاء لاء وقت جي پابندي ڪيٽري ضوري آهي؟

(ب) هيئين لفظن جي معني لکو ۽ جملن ۾ ڪم آڻيو:
چار - ڳنڌ - ريت - اوير.

(ج) ”مار!“ ڪيڏو نه طوفان آهي. هن جملی ۾ ”مار!“ لفظن چا جي معني ٿو ڏيڪاري؟

بے ته بارهن

ارشد ۽ سليم پاڻ ۾ دوست هئا. اهي پاڙيسري ۽ هم ڪلاسي به هئا. اسڪول به گنجي ويندا هئا ۽ ساڳي بئنج تي ويهدنا هئا. راند به گنجي کيڏندا هئا، ته اسڪول مان مليل گهر جو ڪم به گنجي ڪندا هئا. اين گڏ کيڏندي، پڙهندی ٻنهي مئترڪ پاس ڪئي. ارشد مئترڪ پاس ڪري شهر پڙهڻ هليو وييو ۽ سليم پنهنجي پيءُ سان بنيون سنپالڻ لڳو. ارشد گھڻو ئي چاهيو ٿي ته سليم به وڌيڪ پڙهي، پر سليم جي گھرو حالت کيس ان جي اجازت نٿي ڏني. ارشد پڙهي وڏو امتحان پاس ڪري وڏي عهدي تي وڃي پهتو.

نوڪريءَ ۾ بدلني ته ٿيندي رهندい آهي. سو ارشد به ملڪ جي مختلف شهن ۾ بدلني ٿيندو رهيو. هُو جتي به رهندو هو، ا atan پنهنجي ننڍپڻ جي دوست کي باقاعدوي خط لکندو رهندو هو. ڪافي عرصي کان سليم وtan خط اچڻ گهنجي ويا، پر ارشد پنهنجي دوست کي ڪڏهن به ڪونه وساريو. جيتوٽيڪ هن کي سليم جي خط نه لکڻ تي ڳئتي ضرور هئي! ارشد جي بدلني پنهنجي ئي ضلعي ۾ ٿي. هُو ڪجهه، ڏينهن بعد پنهنجي ڳوڻ ويyo.

ارشد، ڳوڻ ۾ پنهنجي اچڻ جو ڪنهن کي به اطلاع ڪونه ڏنو هو. هن سوچيو ته اوچتو ڳوڻ پهچي سليم کي حيران ڪري چڏيندو! هو شام جي وقت ڳوڻ پهتو هو ۽ سڌو سليم جي ٻين

ڏانهن هليو ويyo. اتي ئي هُو ۽ سليم سدائين پاڻ ۾ ملندا هئا ۽
 ڪچري ڪندا هئا. ارشد جيئن ئي اتي پهتو ته اتي ويرانيءَ
 کان سواءَ ڪجهه به ڪونه هو. ارشد ڳوٽ جي گهتین مان ٿيندو،
 سليم جي گهر ڏانهن وڃڻ لڳو. ڳوٽ جي گهتین ۾ به هن کي
 اڳين رونق نظر نه آئي. ڳوٽ جي بازار به بند هئي. ارشد جڏهن
 سليم جي گهر پهتو ته اها گهتني به ويران لڳي پئي هئي. هن
 جڏهن سليم جي گهر جو در ڪڙڪايو، ته پهرين ته ڪوبه جواب
 ڪونه مليو، پوءِ ڪنهن ڏنل آواز ۾ پچيو ته ڪير آهي؟ ارشد
 هڪدر پنهنجي دوست سليم جو آواز سڃانو. ”اڙي يار آءَ آهيان
 ارشد.“ سليم هوريان هوريان ڪري دروازو کوليyo ۽ ارشد کي
 چڪي اندر ڪيو.

ارشد ڏنو ته سليم ڏايو گهپرائيل هو. پوءِ سليم جڏهن
 ارشد کي ڳوٽ جي برباديءَ جو احوال ٻڌايو، ته ارشد کي ڏايو
 ڏک ٿيو. ڏاڙيلن ڳوٽ جو سُک، امن ۽ خوشيون ختم ڪري
 چڏيون هيون. ماڻهن جو چپن تان مُرك گم ٿي ويئي هئي. رات
 ته رات، پر ڏينهن جو به ماڻهو گهرن مان باهر نڪڻ ۾ بپ
 محسوس ڪندا هئا.

هائي نه هيون اهي ڪچريون نه اهي ميلا ملاڪڙا، نه اهي
 رانديون رونديون. ڳوناڻا مڪمل طور ڏاڙيلن جي رحم ڪرم تي
 هئا. ارشد دل ئي دل ۾ پنهنجي ڳوٽ کي مڪمل تباھيءَ ۽
 برباديءَ کان بچائڻ جو فيصلو ڪري ورتو. هن پکو ارادو ڪيو،

تە ھۇ ھەر صورت ھە پىنهنجى گوڭ ھە سك، امن یە خوشى واپس آئىندو یە جىدەن ھەن پىنهنجو فيصلو سليم كى بىتايو، تە سليم سىندىس سات ڏيڻ جو واعدو گىو.

بئى ڏىنھەن ارشد گوڭ جى ماڭھەن سان ان ڏس ھە گەذجاتىي ڪئى یە انهن كى چىائين تە ”بىتىءە یە ايکىي سان، همت یە بەھادرىءە سان انسان ڏونگر بە ڏارىي سگھېي ٿو. اسىن بە ھە بئى جى سات یە سەھكار سان ڏاڙىلەن جو مقابلو گنداسىن.“ ارشد جى ڳالھىن نوجوانن ھە جوش یە جىذبو پيدا ڪري چىدیو.

انھىءە سلسلى ھە ارشد انتظامىا جى اعلى عهيدارن جى گەذجاتىي سدائىءە بدامنىءە جى خاتمىي لاء خيالن جى ڏي وٺ ڪئى. ان كان پوء انتظامىا یە گۈناڭىن جى گۈزىل مىتنگ ڪئى وئى. جنهن ھە ڏاڙىلەن جى خاتمىي جى حڪمت عملىي جوزىي وئى یە ان وقت كان ئى ان تىي عمل شروع ٿي ويو. ھڪىزى ڏىنھەن ھەن كى ڏاڙىلەن جى چۈرۈر جو پىكى اطلاع مليو یە پوليس یە هىتىاربىند گۈناڭى اوچتو وڃى ڏاڙىلەن تىي ڪىزكىا. ڏايدو سخت مقابلو ٿيو.

مقابلى ھە ھە ڏاڙىل مري ويو یە بىا هىتىار قىتا ڪري پىش پىا. انھىءە مقابلى ھە سليم بە زخمى ٿي پىيو هو. ارشد ان كى كظائى شەھر جى اسپىتال ھە داخل ڪرايو. سليم جو ڪافى رت وھى چىكىو هو یە بىھوش هو. ارشد، سليم كى رت ڏنو یە الله تعالى كان پىنهنجى دوست جى زندگىءە جون دعائون گھەر لېگو.

صبح ٿيڻ وارو هو. ٿڌي ٿڌي هير پئي گھلي، پکين جي
مٿڙن آوازن تي سليم جي اك گللي پئي ۽ هن ڏٺو تم سندس
دوست ارشد هن جي سامهون بيٺو مُركي رهيو هو.

مشق

(الف) هيئين سوالن جا جواب ڏيو:

- 1 سليم وڌيڪ چو نه پڙهي سگهيyo؟
- 2 ارشد جڏهن ڳوٽ پهچي، بنين تي پهتو تم اُتي چا ڏنائين؟
- 3 ڳوٽ جي تباهي ڏسي ارشد دل هر ڪهڙو فيصلو ڪيو؟
- 4 سليم ۽ ارشد ڏاڙيلن جو خاتمو ڪيئن آندو؟

(ب) هيئين لفظن جي معني لکو ۽ جملن هر کم آظيو:
ڳشي - هوريان - ٻڌي - ڏونگر - سهڪار - هير.

(ج) هن سبق هر ڪجهه ٻتا لفظ آيا آهن، جيئن ”هوريان
هوريان“ توهين سبق مان ڪجهه اهڙا ٻيا ٻتا لفظ
لكي ڏيڪاريyo.

(د) هيئين غلط جملن کي صحيح ڪري لکو:

- 1 هن ڪتابون پڙهيون.
- 2 مون آواز سڃاتي.
- 3 سيني هر دل ڏزڪيو.
- 4 اج موسم سنو آهي.

نصرپور

نصرپور سند جي جهونن تاریخي، علمي ۽ هنري شهرن مان هڪ آهي. نصرپور متاري ضلعي ۾ تنبدي الهيار جي اتر اولهه طرف 6 ميلن جي مفاصلبي تي آهي.

نصرپور جي آباد ٿيڻ بابت تاریخدانن جا الڳ الڳ رايا آهن. ڪن جو چوڻ آهي، ته هيُ شهر فيروز شاه تغلق جي هڪ امير نصیر ٻڌاييو هو ۽ ان جي نالي پٺيان سُدجڻ لڳو. ڪن جو چوڻ آهي ته هي شهر نصیر مُهاڻي ٻڌاييو هو.

نصرپور سندو درياء جي ڪناري آباد هو. انکري انهيءَ جي زمين ڏادي آباد ۽ زرخيز هئي. هيُ شهر نه رڳو ساوَڪ ۽ شادابيءَ جي ڪري مشهور هو، پر ان ۾ ڪاريگر ۽ هنرمند ماڻهو به گھطا رهندما هئا. انهن جي ٺاهيل شين جي نه رڳو سند ۾، بلڪم سند کان ٻاهر به ڏادي هاك هئي. انهن شين ۾ کيس، سوسسيون، گربيون ۽ آجرڪون اچي وڃن ٿيون.

سمن، ارغونن ۽ ترخانن جي دور ۾ نصرپور کي وڌي اهميت رهي آهي. ڪلهوڙن جي ڏينهن ۾ نصرپور سکيو ستابو شهر هو. هتي ڪپڙن ٺڻ جا ڪيتراي آڏاڻا هئا. هتان جا کيس ۽ بافتو ڏيهه پرڏيهه مشهور هئا. ميان غلام شاه جي وقت ۾ انگريزن ٺئي ۾ ڪوئي قائم ڪرڻ سان گڏ، نصرپور ۾ ننديي ڪوئي قائم ڪئي هئي. ڪلهوڙن جي آخرى ڏينهن ۾ مدد خان پٺائ، سند جي پين شهن وانگي نصرپور ۾ ڦرُلت ڪئي ۽ ان کي تباہ ڪيو.

نصرپور ۾ ڪیترائي عالم، بزرگ ۽ شاعر ٿي گذریا آهن. سند جو مشهور ڏاهو وتايو فقير به هن شهر جو هو. جنهن جا گفتا اچ به ماڻهو حوالی طور ٻڌائيندا آهن. شاه عنایت رضوي، ڪلاسيڪل شاعري جو هڪ وڏو شاعر ٿي گذريو آهي. اهو به هن شهر جو هو. سندس پوين مان ڪافي جو وڏو شاعر مصرى شاه ٿي گذريو آهي. جنهن کي "ڪافي" جو بادشاهه" به چيو وڃي ٿو.

قديم آثارن مان شهر ۾ هائي رڳو هڪ اڻ نشان ئي باقي وڃي بچيو آهي. نصرپور جو قلعو ته ڪڏھوکو بهي چڪو آهي، باقي قرارکي مسجد اجا موجود آهي. اها مسجد نصیر مُهائِي جي ڀاءُ قرار خان جوڙائي هئي.

سنڌو درياء جي رُخ بدلاڻ جي ڪري، جيتوڻيڪ نصرپور جو اڳيون اوچ نه رهيو آهي؛ پر هن وقت هي شهر وري به ترقى ڪري رهيو آهي. اچ به نصرپور جي کيسن ۽ کادي جو وڏو مان آهي. نصرپور جا ڪير پڻا به مشهور آهن.

مشق

(الف) هيئين سوالن جا جواب ڏيو:

- 1 نصرپور جو شهر ڪھڙي ضلعي ۾ آهي؟
- 2 نصرپور جو شهر ڪنهن ٻڌاييو هو؟
- 3 نصرپور ڪھڙن هنرن جي ڪري مشهور هو؟
- 4 نصرپور ۾ چا جا آڏاڻا هئا؟
- 5 ڪلهوڙن جي آخر ڏينهن ۾ نصرپور ۾ ڪنهن ڦُلت ڪئي هئي؟

- 6. کافی ء جو بادشاھ ڪنهن کي چيو وڃي ٿو؟

(ب) هيٺين لفظن جي معني لکو ئے جملن ۾ کر آئيو:

جهونن - هاڪ - ڏيهه - پرڏيهه - جوڙائي - اوج

(ج) هيٺين لفظن جا ضد لکو:

	انتها		جهونن
	ڏيهه		آباد
	اڳيون		زمين

(د) هيٺيان خال پرييو:

- 1 هي شهر مهافي پڌايو هو.
- 2 سند جو مشهور ڏاهو به هن شهر جو هو.
- 3 قرارکي مسجد نصير مهافي جي ڀاءُ قوار خان هئي.
- 4 اڄ به نصرپور جي ۽ کاڌي ء جو وڏو مان آهي.

جهڙو راج تهڙو پاڳ

هڪڙي بادشاهه خواب لڌو، ڏنائين ته سندس سمهڻ واري
کونيء هر هڪڙي لومڙي پئي ڦتكى. صبح جو بادشاهه سڀني
اميرن، وزيرن ۽ نجومين کي خواب ٻڌايو؛ پر انهن مان ڪوبه
ان جو تعبيير نه ٻڌائي سگھيو.

پوءِ ته سجي بادشاهيء هر پڙهو گهمایو ويو، ته جيڪو به
خواب جو تعبيير ٻڌائيندو، تنهن کي وڏو انعام ڏنو ويندو.

ڳچ ڏينهن گذری ويا، پر خواب جي تعبيير ٻڌائڻ لاءِ
ڪوبه ڪونه آيو. نيث اها خبر هڪ ڏينهن هڪڙي ڪُڙميء تائين
پهتي. هو به خواب جي تعبيير ڪرڻ لاءِ توكل ڪري نكري
پيو. وات تي هڪ جابلو لڪ هو جتان هن کي لنگھڻهو. اتي
پهتو ته ڏسي ته هڪ واسينگ نانگ وينو آهي. هن نانگ کي
چيو ته ”نانگ! مون کي وات ڏي، جو بادشاهه کي خواب جو
تعبيير ٻڌائڻ پيو وڃان.“ نانگ چيس ”اڙي ڪُڙمي! بادشاهه کي
نجومي به تعبيير نه ٻڌائي سگھيا، سو تون ڪيئن ٻڌائيندين؟
جي تون چوين ته آئه توکي تعبيير ٻڌايان، پر ان لاءِ منهنجو شرط
آهي، ته انعام جو اذ مون کي ڏيندين.“ ڪُڙميء نانگ جو شرط
مجيو ۽ خواب جو تعبيير ٻڌي روانو ٿي ويو.

دربار هر پهچي ڪُڙميء خواب جو تعبيير ٻڌائڻ جي اجازت
گهرى. بادشاهه کيس اجازت ڏني، ڪُڙميء چيو: ”بادشاهه سلامت!
لومڙي هڪ دغاباز، بزدل ۽ مڪار جانور آهي؛ تنهنڪري

توهان کي سمجھەن کپي ته رعيت ھر دغابازى، مکاري ے رياکاري وڌي وئي آهي. جيڪڏهن اها بند نه ٿي ته پوءِ حڪومت کي نقصان پھچندو.” بادشاهه کي ڳالهه دل سان لڳي ے هن ڪُڙميءَ کي وڌا انعام اكرام ڏنا.

ڪُڙمي انعام وٺي واپس پئي آيو، ته خيال ڪيائين ته چو نه ٻيو رستو وٺي گهر وڃان! نه ته نانگ کي انعام جو اڌ ڏيو پوندو. سو هو ٻيو رستو وٺي گهر پهتو.

ڪجهه ڏينهن کان پوءِ بادشاهه وري ٻيو خواب لڌو، ته سندس محل ھر هڪ اڳاڙي ترار پئي لٿکي. صبح جو بادشاهه ان ڪُڙميءَ ڏانهن ماڻهو موڪليو. هاڻي ته ڪُڙمي اچي ڦاثو. نانگ سان ته هن دوکو ڪيو هو. هاڻي ڇا ڪري؟ نيش دل من هڻي نانگ وٽ ويyo ۽ ان کي مِنٿون ڪرڻ لڳو. نيش نانگ کيس چيو ته: “اڳي به تو قول ڪونه پاڙيو، پر هاڻي واعدو ڪر ته انعام جو اڌ ضرور مون کي ڏيندين!” ڪُڙميءَ هائوڪار ڪئي ۽ خواب جو تعبيير ٻڌي رواني ٿيو.

بادشاهه وٽ پهچي ڪُڙميءَ کيس ٻڌايو ته: “جيئندا قبلاء! ترار جو ڪم آهي خونريزي. اوهان جا دشمن اوهان جي پنيان اڳاڙي ترار کنيو پيا گھمن. اوهان به ترار جي زور سان انهن جو سر يڪدر قلم ڪري ڇڏيو.” بادشاهه کي ڳالهه دل سان لڳي. هن ڪُڙميءَ کي جهجها انعام اكرام ڏنا. هڪ ترار به تحفي ھر هن کي ڏنائيں. ڪُڙمي خوش ٿيندو گهر ڏانهن موتيون؛ پر وات تي وري به دل ھر بي ايمانی پيدا ٿيس، دل ھر چوڻ لڳو ته، نانگ کي اڌ

حصو چو ڏيان! جڏهن نانگ واري لڪ وقت پهتو ته نانگ کي ڏسي کطي ترار هنيائين. نانگ ويچارو ڀجي ٻڙا هر گھڙي وييو. ڪڙمي اچي گهر پهتو ۽ سك سان زندگي گذارڻ لڳو.

ڪجهه ڏينهن كان پوءِ بادشاهه وري به ڪو خواب لڻو. هن وري ڪڙمي، ڏانهن ماڻهو موڪليو. ڪڙمي ته هائي آزار هر پئجي وييو؛ پر وري به نانگ وقت وييو. نانگ چيس ته: "هائي وري چو آيو آهين؟" ڪڙمي، نانگ کي ڏاديون منتون ڪيون. "پيلي، منهنجون خطائون بخش ڪر. هن خواب جو تعبيير ٻڌاء نه ته مفت هر مارجي ويندس." ٽنهن تي نانگ چيس ته: "چڱو، توکي خواب جو تعبيير ٻڌايان ٿو، پر واعدو ڪر ته هن پيري انعام جو اڌ ضرور ڏيندين!" ڪڙمي، هائوڪار ڪئي ۽ خواب جو تعبيير ٻڌي روانو ٿيو.

بادشاهه وقت پهچي ڪڙمي چيو ته "بادشاهه سلامت! اوهان خواب هر ڏڳي ڏٺي آهي. توهان گونگي گانءَ وارو پهاڪو ته ضرور ٻڌو هوندو! سو ائين سمجھو ته اوهان جي رعيت هائي ڳئون وانگر نماڻي ٿي چكي آهي. اوهان جي حڪومت کي هائي ڪوبه لوڏو نه آهي!" اهو ٻڌي بادشاهه ڏايو خوش ٿيو. ڪڙمي به پنهنجو انعام وٺي روانو ٿيو.

ڪڙمي هن پيري سڌو نانگ وقت آيو. سمورو انعام آڻي نانگ آڏو رکيائين. نانگ چيس ته، "ادا آئه ڪو انعام جو بُکيو نه آهيان. مون ته رڳو تنهنجو آزمودو ٿي ورتو. پر ان هر تنهنجو ڏوھ نه آهي. چو ته ملڪي حالتن جو اثر رعيت تي پوندو آهي. پهريين

پیری ملک ھر فریب ۽ دغا هئي؛ سو تو به مون سان دغا ڪئي.
 پئي پيری ملک ھر فساد ۽ خونريزي هئي، سو تو به ائين ڪيو.
 هائي ملک ھر امن آهي، سو تون پاڻ هلي آيو آهين انعام ڏيڻ.
 ٻڌو ڪونه اٿئي ته ”جهڙو راجُ تهڙو ڀاڳ، جهڙو راجا، تهڙي پرجا!“
 (تلخیص: داڪټر سحر امداد)

مشق

(الف) هيٺين سوالن جا جواب ڏيو:

- 1 بادشاهه پهريون خواب ڪهڙو لتو؟
- 2 ڪڙميءَ کي خواب جو تعبيـر ڪنهـن ٻڌـاـيو؟
- 3 بادشاهه پـيو پـيرـو ڪـهـڙـو خـواب لـتو؟
- 4 بادشاهه تـيون پـيرـو خـواب ھـ چـ ڏـنو؟
- 5 نـانـگـ ڪـهـڙـي شـرـطـ تـي ڪـڙـميءَ کـي خـوابـنـ جـو تعـبـيـرـ
ٻـڌـاـيوـ؟
- 6 هـنـ آـڪـائيـءـ مـانـ ڪـهـڙـيـ نـصـيـحـتـ مـلـيـ ٿـيـ؟

(ب) هيٺين لفظن جي معني لکو ۽ جملن ۾ ڪمر آئيو:

ڳـجـ - قول - خـونـريـزـيـ - تحـفيـيـ - بـيلـيـ - آـرمـودـوـ
پـرجـاـ - نـيـثـ - جـابـلوـ - ڪـڙـميـ - وـاثـ .

نظم جو پاگو

www.perfect24u.com

آهيون الف آسري، محمد مجيوسون

حضرت شاه عبداللطيف رحمة الله عليه 1102هـ / 1690ع
هـ ڄائو سندس پيءُ جو نالو سيد حبيب شاه آهي. شاه صاحبُ
سير سفر جو ڪوڏيو هو. راڳ سان به سندس گهڻي دلچسپي
هئي. شاه سائينءُ جي ڪلام جو ڪتاب "شاه جو رسالو" سندی
ٻوليءُ جو هڪ اهم دستاويز آهي. سندس ڪلام تصوف جو رنگ
هـ رڳيل آهي. هو "سند سڪار" سان گذ "عالم سڀ آباد ڪريں"
جي دعا ٿو گهرى. سندس ڪلام صحيح معني هـ آفاقى آهي.
شاه سائينءُ 14 صفر 1165هـ تي بمطابق 1752ع هـ وفات
ڪئي. هر سال انهيءُ تاريخ تي پٽ شاه تي ميلو لڳندو آهي.
وائي

جن جو وارت ٿون، آلا، سڀ ڪيئن رهندما نيڻ منهنجا،
آگي اڀ خلقيا، ڀلي خلقيانين ڀون،
جن جو وارت ٿون!

جو ڙيانين جهائَ کي، چئي ڪُن فيڪُون،
جن جو وارت ٿون!

كُوڙي دنيا ڪُوڙا پسara، ڏينهن مڙوئي ڏون،
جن جو وارت ٿون!
آهيون الف آسري، محمد مجيyo سون،
جن جو وارت ٿون!

مشق

(الف) هيئين سوالن جا جواب ڏيو:

- 1 - اپ ۽ ڀون ڪنهن خلقيا آهن؟
- 2 - هيء ڪُوڙي دنيا گهطا ڏينهن آهي؟
- 3 - اسيين ڪنهن جي آسري آهيون؟

(ب) هيئين لفظن جي معني لکو ۽ جملن ۾ کم آڻيو:

آگي - اپ - پلي - ڀون ۽ پسara - ڏون.

(ج) هيئين لفظن جا ضد لکو:

آگي - اپ - پلي - ڪُوڙي.

(د) هيٺ ڏنل شعر مکمل ڪريو:

- جو ڙيان جهان کي، چئي
- ڪُوڙي دنيا، ڪُوڙا ڏينهن مڙوئي ڏون.
- آهيون الف آسري، محمد

(ه) اهڙا ضمير جيڪي ڪن اسمن ڏي اشارو ڪن ٿا، تن کي
ضمير اشارو چئيو آهي؛ اهي ٻن قسمن جا آهن؛ ضمير
اشارو ويجهو ۽ ضمير اشارو ڏور، "هيء" "هن" ضمير
اشارو ويجهو لاءِ کم ايندا آهن. توهين انهن کي پنهنجي
جملن ۾ ڪتب آڻيو.

نيڪي

مُhammad صديق "مسافر" پهرين اپريل 1879ع تي
تندي باگي هر چائو. سندس پيءَ جو نالو بلال هو، جيڪو پوءِ
بدلاتي گلاب رکيو ويو. "مسافر" پهرين مكتب هر ۽ پوءِ
اسڪول هر پڙهيyo.

ورنيڪيولر فائنل پاس ڪري، تعليم کاتي هر ماستر ٿي
پرتی تيو. هو تريينگ ڪاليج فارمين حيدرآباد هر استاد پڻ ٿي
رهيو. "مسافر" سنڌي ٻوليءَ جو اعليٰ اديب ۽ شاعر آهي. نشر ۽
نظم هر هن ڪيرائي ڪتاب لکيا آهن. "ڪليلات مسافر" ۽
"گلشن خيال" سندس شاعريءَ جا ڪتاب آهن. "مسافر" 1961ع هر
وفات ڪئي.

دل

جو قلب ڪرم لطف عطا جو گهر ٿيو،
ٿي جاءِ تسليم جي رضا جو گهر ٿيو؛
نيڪيءَ جي بنبي جاءِ "مسافر" جا دل،
سا دل ته قسم رب جو خدا جو گهر ٿيو!

نيڪي

مون سان جي کطي ڪوبه بُرائي ٿو ڪري،
دل منهنجي بُرائيءَ مان نه ته به ان ڏي وري؛
آءِ ان سان به دل ساڻ ڪندس پيو نيكىءَ،
توفيق جو هٿ شال خداوند ڏري!

نیاز ۽ نوڙڻ

جي توکي "مسافر" ارجمندي گهرجي،
جي توکي دنيا ۾ حق پسندي گهرجي؛
وث جان ۽ دل سان خاڪساريءَ جي وات،
نوڙي هل جي توکي بلندي گهرجي!

مشق

(الف) هيئين سوالن جا جواب ڏيو:

- 1 شاعر خدا جو گهر ڪهڙي دل کي ٿو سڏي؟
- 2 ٻيو نمبر رباعيءَ ۾ ڪهڙي نصيحت سمایل آهي؟
- 3 بلندی حاصل ڪڻ لاءِ شاعر ڪهڙي صلاح ٿو ڏئي؟

(ب) هيئين لفظن جي معني لکو ۽ جملن ۾ ڪم آڻيو:

قلب - رضا - توفيق - ارجمندي - نوڙي.

(ج) هيئين لفظن جا ضد لکو:

ڪرم - نيكى - بلندى - برائي.

(د) "هو" "هن" ضمير اشارو ڏور لاءِ ڪم ايندا آهن، توهين انهن کي پنهنجي جملن ۾ ڪتب آڻيو.

دُعا

هن نظر جو شاعر حکیم فتح محمد سیوهاظی آهي، هو
سیوهڻ جي عباسی خاندان ۾ سن 1880ع جي اوائل ۾ ڄائو.
عربیء ۽ فارسيء جي مکمل تعلیم حاصل ڪري، حکمت جو
ڏندو اختيار ڪيائين. ڪجهه وقت کان پوءِ سیوهڻ ڇڏي
ڪراچيء ۾ دواخانو کوليائين. سن 1942ع ۾ وفات ڪري ويو.
 مختلف قومي ۽ سياسي، مذهبی ۽ ادبی تحريڪن ۾ سرگرم
ٿي حصو ورتائين. جمعيت العلماء جو رکن هو. سنتي نشر ۽
نظم ۾ ڪيترائي ڪتاب لکيا اشن. ”كمال ۽ زوال“، ”حيات
النبي“ ۽ ”ميرن جي صاحبي“ سندس مشهور ڪتاب آهن.

اسان جي دين، ايمان کي سلامت رک، خداوند،
بچائي تون مسلمان جي عزت آبرو هر جا.

اسان کي ڏي خدا توفيق، طاقت، همت ۽ حقيرت،
اسان مان کي اڳين جهڙا عجب انسان ڪر پيدا.

سچي دنيا ۾ رک اسلام کي تون اوچ عزت سان،
خدا! اسلام جي ڪلمي سندو تون شان رک بالا.

همشه شال دنيا ۾ جهندو اسلام جو جھولي،
جتي ڀي سو وڃي پهچي، رهي قائم اُتي برپا.

اسان جي قوم ٿي مسکين، اسان جي قوم ٿي غمگين،
تون تنهن جو شال حامي ٿين، ڪريں تنهن کي تون بي پرواه.

اسان جي قوم کي آزاد ڪر، قرضن ۽ مرضن کان،
اسان جي قوم کي آباد ۽ دلشاد ڪر مولا.

دفع سڀ انتظاري ڪر، پري سڀ بيقراري ڪر،
خزان مان ڻون بهاري ڪر، ته ٿيون سرسبز ۽ سرها.

مشق

(الف) هيئين سوالن جا جواب ڏيو:

- 1- شاعر الله تعالى کان ڪھڙي دعا ٿو گھري؟
- 2- اسلام جي ڪلمي لاءِ شاعر ڪھڙي دعا ٿو گھري؟
- 3- قوم جي لاءِ شاعر جي دل ۾ ڪھڙا سوال ٿا اپرن؟

(ب) هيئين لفظن جا جمع لکو:

عزت - همت - جهنڊو - قور - بهاري.

(ج) اسمن جي پٺيان ڪي پچاڙيون ڳنڍجن ٿيون ته اهي

ضمير خاص جو ڪم ڏين ٿيون:

جيئن: پاڻ = منهنجو ڀا - کاڏم: مون کاڏو.

توهين اهڙا ڪي بيا مثال ڏيو.

سچل سرمست جا بیت

سچل سرمست جو اصل نالو میان عبدالوهاب هو. هو
سن 1152ھ بمطابق 1739ع ۾ چائو هو، انهیءَ وقت سند تي
کلهوڙا حڪومت ڪندا هئا. پر هو ٿالپرن جي دور جو بهترین
شاعر لیکيو وڃي ٿو.

سچل سرمست ستن پولین ۾ شعر چيو آهي. انهیءَ
ڪري کيس "هفت زبان شاعر" سڌيو وڃي ٿو. سند جي هن
بزرگ ۽ شاعر 14 رمضان 1242ھ بمطابق 1827ع ۾ وفات ڪئي.
سندس مزار راڻپور جي ڀرسان درازن جي ڳوٺ ۾ آهي.

شال نه وسرین هوت، پيو سڀ مون وسري،
مون کي تائين موٽ، هئين اکڙين ۾.

منهنجو اندر اڌ ڪيو، فنا هن فراق،
مری ٿي مشتاق، ڪاڪر ور، ولهيءَ جي.

آريءَ جي اچڻ جي، روز نهاريان راهه،
آڻيندس اللہ، مون سر صدقى ڪيو.

ساری شهر ڀپور جي، ڇڏي لوڪ لذت،
توريءَ ڏئي ڪونه ڪو، ماڻهو عام عزت،
ٿئي ساهم صحت، پيهر ٻاروچا اچين.

پیهی پروژیوم، تان پنهون پاڻ ئی آهیان،
پاڻ ئی منجهان پاڻ کي، هي پڙلاه پیوم،
صحیح ڪن ڪیوم، ته غیر گمان اُٿي ويا.

مشق

(الف) هیندين سوالن جا جواب ڏيو:

- 1 حضرت سچل سرمست جي "هوت" مان مراد ڪھڻي آهي؟
- 2 پنهنجي محبوب جي انتظار ۾ شاعر جو ڪيئن ٿو وقت گنري؟
- 3 پنهون، جي جدائيء ۾ سسئيء کي پنيور ڪيئن ٿو نظر اچي؟

(ب) هیندين اصطلاحن جي معني لکو:

اکين ۾ هجڻ- لذت ڇڏن- سر صدقو ڪرڻ.

(ج) صفت: "منو آنب يا کتو آنب" ۾ منو ۽ کتو آنب جي خاصیت ڏیکارین ٿا، ان کي گرامر ۾ صفت چئبو آهي. توهین اهڙا ڪي ٻيا مثال ڏيو.

ڏيئو

ليکراج ڪشنچند عزيز 1897ع ۾ ڄائو. هي نظم سنتدي زبان جي بلند پايم شاعر ليکراج ڪشنچند عزيز جو چيل آهي. سندس شعر جو مجموعو "ڪلياتِ عزيز" جي نالي سان چپيل آهي. هو سنو مضمون نويس ۽ نقاد به هو. سندس مضمون جو مجموعو "ادبي آئينو" جي نالي سان چپيل آهي.

ڪڪائن گهرن کي تون روشن ڪرين ٿو،
غريبين جي چونرن کي گلشن ڪرين ٿو،
لٿي سج عيان پنهنجو جوين ڪرين ٿو،
سحر تائين هر جا نشيمن ڪرين ٿو!

مزورن ۽ ڪُڙمين سان همكار آهين،
فقيرن جي مجلس جو سينگار آهين،
سڙي تون ٻين کي ڏئين ٿو سُهائي،
ركيل تو ۾ ڪيڏي نه آهي چگائي!

پري کان مُنجهيل جي ڪرين رهنماي،
ڏيا، تو هر آهي سراسر سچائي،
سچو دوست دشمن تي دلسوز آهين،
سچائيء سان سڀ جو شب افروز آهين!

مدد ڏين ٿو ڪم ڪار هر تون با محنت،
ٻڙ سان تنهنجي ٿئي دفع ظلمت،
نه پنهنجي پرائي جو ڏاريں تفاوت،
ركين قلب هر ڪانه ڪنهن ڏانهن ڪدورت.

سعادت جو بيشك تون آهين ستارو
ڏيا، تون ٿو لاهين جهان تان انڌارو؛
هوا ساڻ سر لات جو ٿو جھڪائين،
ٿو نويٽ ڪندي پنهنجي ڄيوت بچائين.

حياتيء جو مقصد سچو ٿو ٻڌائين،
بيـن لاـء پنهنجو ٿو تـن من جـلـائـين،
جـلـيـ جـيـ بيـنـ كـيـ سـهـاـئـوـ ڏـيـنـ ٿـاـ،
لـكـيـنـ گـهـوـرـ تـنـ تـانـ پـتنـگـاـ ثـيـنـ ٿـاـ!

مشق

(الف) هیئین سوالن جا جواب ڏيو:

- 1 ڪڪائن گھرن کي ڪير روشن ڪري ٿو؟
- 2 ڏيئي ۾ ڪھڙي چڱائي رکيل آهي؟
- 3 ڏيئي وٽ نورٽ جي ڪھڙي نشاني آهي؟
- 4 شعر جي آخری ٻن سٽن مان ڪھڙي نصیحت ملي ٿي؟

(ب) هیئین لفظن جي معني لکو ۽ جملن ۾ ڪم آظيو:

ڪڪائن - ڪڙمين - سُھائي - سراسر - لات.

(ج) اهڙا پنج لفظ ٻتايو، جيڪي جاين جا نالا هجن.

(د) ○ هیث ڏنل شعر مکمل ڪريو:

حيانيءَ جو مقصد ————— ٿو ٻڌائين،
ٻين لاءِ پنهنجو ٿو ————— جلائين.
————— ٻين کي سهايو ڏين ٿا،
————— تن تان پتنگا ٿين ٿا.

بٽايون سُك جو ڪو سنسار

هيء گيت عبدالکرير "گدائي" جو لکيل آهي. هو جنوري 1901ع ۾ جيڪب آباد ۾ چائو هو. پوست کاتي ۾ ملازمت ڪيائين. جتان رٿاير ٿيڻ کان پوءِ صحافت سان لاڳاپيل رهيو. سٺو شاعر هو. نظرم کان سوءِ نثر به لکيو اش، سندس شاعري، جا تي مجموعا "پکڑا ۽ پنهوار"، "سائيهه جا سور" ۽ "پيماني تي پيمانو" چپيل آهن.

هڪئي ساڻ حقارت چاڱي؟ انسانن سان نفترت چاڱي؟
ڪينو ساڙ ڪدورت چاڱي؟ مذهب پنهنجو پيار،
بٽايون سُك جو ڪو سنسار.

ذاتيون، پاتيون، فخر وڏايون، رنگ نسل جون سڀ ارڏايون،
آهن جنگ فساد جو باعث، زهر سندو پرچار،
بٽايون سُك جو ڪو سنسار.

جنگ جدل آهي چوڏاري، انسانن جو رت آ جاري،
سازي آهي دنيا ساري، نفترت جي پرچار،
بٽايون سُك جو ڪو سنسار.

رنگ نسل سڀ ڊونگ اجایا، پيت بکئي جا سانگ بٽايا،
گوري ۾ چا، ڪاري ۾ چا، ساڳيو آه ستار،
بٽايون سُك جو ڪو سنسار.

مشق

(الف) هیثین سوالن جا جواب ڏيو:

- 1- جنگ ۽ فساد جو باعث کھڙيون ڳالهيوں آهن؟
- 2- نفرت جي پرچار جو ڪھڙو نتيجو نکتو آهي؟

(ب) هینین لفظن جي معني لکو ۽ جملن ۾ کم آظيو:
حقارت - ڪينو - ساز - سنسار - ڪدورت - ارڏايرن.

(ج) هم آواز لفظن کي قافيو چئيو آهي، جيئن: حقارت جو
ڪدورت.

توهين هن نظر مان هم آواز لفظ ڳولي لکو.

(د) هيٺ ڏنل شعر مڪمل ڪريو:

○ جنگ جدل آهي چوڏاري، _____ جو رت آ جاري،
سازي آهي _____ ساري، نفرت جي پرچار.
ٻڌايون سُک جو ڪو سنسار.

پیارا وطن

سلیم گاڑھوی، جو اصل نالو الھورایو ولد حاجی الھ
ڏنو مهر آهي. پاڻ 15 اپریل 1925ع ۾ گون گاڙھي ضلعی
خیرپور میرس ۾ چائو.

اسکول ۾ پڙھن واري زمانی کان شاعري شروع
کيائين 1947ع کان باقاعدی موزون شاعري ڪرڻ لڳو.
شاعري، جي سڀني صنفن ۾ لکيو ائس. پاڻ هڪ گوشہ نشين ۽
متقي انسان هو. گوٺ ۾ پنهنجي باغ جي سڀال، اڀاس ۽ شعر
شاعري سندس مشغلا رهيا. سندس دوستن، شاگردن ۽ پڙھندڙن
جو هڪ وسیع حلقو آهي. سندس دوستن ۽ شاگردن گاڙھي ۾
سندس نالي پٺيان "بزم سلیم" قائم ڪئي، جنهن وسيلي پاڻ
کيترن ئي نون شاعرن جي فني تربیت کيائين. سنديء، جي
هن برک شاعر 10 محرم 1408ھ- 3 سپتیمبر 1987ع ۾ کراچيء
۾ وفات ڪئي.

منهنجا وطن، پیارا وطن، اکڙين سندتا را وطن،
اي دوست دل وارا وطن، هر جاء هاڪارا وطن!

تون ئي جيابو جان جو، تو سان سندمر جيء جون جڙيون،
تو سان آڙيو من آ سندمر، اي سرس سونهارا وطن!

منڙا وطن، تنهنجي متان سر ساهه سڀ گھوري چڏيان،
تنهنڌو نه مٿ ڪو ديس ٻيو، محبوب موچارا وطن!

سُکیو سَتابو شل رهین، ڪوسو لڳی توکی نه واء،
ماکیء ۽ مصریء کان مِنا، اي جان کان پیارا وطن!

تنهنجي متیء ۾ مشڪ ۽ تنهنجي هوائن ۾ هُڳاء،
مهران جي هر موج جڻ امرت سندي ڏارا وطن!

منهنجا وطن شل شهر ۽ سڀ ڳوٺرا تنهنجا وسن،
رحمت سندما توتي ڪڪر ڪن خوب وسڪارا وطن!

منهنجا محبت جا "سلیم" آهن سوين توتي سلام،
منثار موچارا وطن، او سونهن سڪ وارا وطن!

مشق

(الف) هيئين سوالن جا جواب ڏيو:

- 1 شاعر جان جو جيابو ڪنهن کي ٿو سڏي؟
- 2 شاعر ڪنهن جي مثان سر ساهه گھوري ٿو گھري؟
- 3 شاعر وطن لاءِ ڪھڙي دعا ٿو ڪري؟

(ب) هيئين لفظن جي معني لکو ۽ جملن ۾ ڪم آظيو:
هاڪارا - جيابو - سرس - سونهارا - گھوري - مت - هُڳاء.

(ج) هيئين لفظن جا ضد لکو:
دوست - ديس - ڪوسو - منا - گھري.

(د) "ڙو" تصغيري پچاري آهي. جيئن "نڌيو" مان "نڌيڙو"
توهين تصغيري پچاريء وارا ڪي به پنج لفظ لکي
ڏيكاريyo.

هاري

هن نظم جو جوڙيندڙ بردو سنڌي، سنڌس سڄو نالو،
محمد رمضان ولد خداڏنو لاشاري آهي. هُو 15 مارچ 1922 ع تي
ڳوٽ ماڪن ڪوري، ضلعي سڪر ۾ ڄائو.
پاڻ انجيئري کاتي ۾ ملازمت ڪيائين. هُو سنڌي ٻوليءَ
جو سٺو شاعر هو. سنڌس شعر ۾ سادگي ۽ سلاست آهي. سنڌس
شاعريءَ جا مجموعاً "اڪڙيون مينگهه ملهار" ۽ "بُوندون بس نه
ڪن" جي نالي سان چڀيل آهن. پاڻ 26 آڪتوبر 1988 ع تي هن
فاني دنيا کي الوداع چئي پنهنجي حقيقي مالڪ سان وجي مليو.

هاري پيارا، جوان سگهارا،
ملڪ مِني جا ڄيءَ جيارا.

مهل ملي ٿئي، پاڻ ملهائج،
محنت جا ڪي مينهن وسائج.

جوگ ڀليءَ کي ساجهر جوڙ،
کيت سان نينهن نپائج توڙ.

تنهنجي محنت لائي رنگ،
ڏڪ وڃن ٿئي سک جو سنگ.

سلبي سلبي جي ڪر سنپيار،
ڪطي منجهان ٿين ڪيچ خرار.

بک بیماری ڪي ڦچائي،
تنهنجا ڳڻ زمانو ڳائي.

تنهنجي محت مڪ جو مان،
شال جيئين تون هاري جوان!

مشق

(الف) هيئين سوالن جا جواب ڏيو:

- 1 شاعر ملڪ مني جا جيءُ جيارا ڪنهن کي ٿو سڏي؟
- 2 هاريءُ جي محت ڪهڙو رنگ ٿي لائي؟
- 3 سلي سلي جي سنپار سان چا ٿو ٿئي؟
- 4 شاعر، هاريءُ کي ڪهڙي دعا ٿو ڪري؟

(ب) هيئيان اصطلاح سمجھايو ۽ جملن ۾ ڪم آڻيو.
پاڻ ملهائڻ - نينهن نياڻ - رنگ لڳائڻ - ڳڻ ڳائڻ.

(ج) هيئين لفظن جي معني لکو ۽ جملن ۾ ڪم آڻيو:
سگهارا - مهل - ساجهر - سنگ - ڪڍي - ڪڍج - ڳڻ.

(د) هيئين جملن مان صفت ڳوليyo:

- 1 گلاب جو گل سڀني گلن کان سهٺو آهي.
- 2 ساران هڪ سڀاطي نينگري آهي.